

بدعت کی حقیقت

تنگ نظری کا وبال

مؤلف

مفتی محمد آصف عبداللہ قادری

ممتاز عالم دین

سلام اسلام و اہلسنت

نور القلم پبلیشرز اسلام آباد

رابطہ: 0322-2232030

www.noorequran.net



جامع مسجد بہار شریعت

بہار آباد کراچی



بدعت کی حقیقت

فہر

تنگ نظری کا وبال

قرآن وحدیث واقوال صالحین کی

روشنی میں تحقیقی تالیف

مؤلف

مفتی محمد آصف عبداللہ قادری

عالم دین

امیر اشرف المومنین و غلامی انجمن

جامع مسجد بہار شریعت بہار آباد کراچی



جملہ حقوق بحق مؤلف محفوظ ہیں

پہدعت کی حقیقت اور تنگ نظری کا وبال

نام کتاب

52

صفحات

تعداد 3000

ربیع الاول ۱۴۳۲ھ / فروری 2011ء

اشاعت اول



زیر اہتمام

نور القلم حوزہ غوثیہ آرائش نیشیل



پیش کش: اسلام آباد
جامع مسجد بہار شریعت بہادر آباد کراچی

Cell: 0322-2232030

www.tafseerequran.net / www.khatmeqadria.net / www.noorequran.net

انتساب

امیر طیبہ، اسد اللہ واسد رسول اللہ
سید الشہداء حضرت حمزہ رضی اللہ عنہ

کے نام

جنہیں مصطفیٰ جانِ رحمت ﷺ نے بعد از وصال ان خطابات سے نوازا
يَا حَمْزَةُ فَاعِلُ الْخَيْرَاتِ ، يَا كَاشِفَ الْكُرْبَاتِ (اے نعمتیں بانٹنے
والے اور اے غموں کو دور کرنے والے) ﴿المواہب اللدنیہ ج 1 ص 212﴾

اور

سرکار بغداد حضور غوث پاک رضی اللہ عنہ

کے نام

جن کے بارے میں مجدد الف ثانی رضی اللہ عنہ کا خلاصہ کلام یہ ہے
کہ بفضل اللہ انوار و تجلیات فیوض و برکات اس طور پر منتقل ہو چکے ہیں کہ
شیخ عبدالقادر جیلانی قطبیت کے اس درجہ پر فائز ہیں کہ اب ہمیشہ کے لئے
ولایت کا تاج اسے عطا کیا جائے گا جو اس در سے فیض یاب ہو ﴿مکتوبات شریف﴾

الافتاء

محدثِ مدینہ طیبہ شیخ محقق علی الاطلاق سیدی وسندی

رضی اللہ
عنه

عبدالحق محدث

کے نام

جن کے فیض کی بنا پر صدیوں سے برصغیر میں بخاری و مسلم کا نور
سینوں میں منتقل ہوا جنہوں نے میلاد النبی ﷺ کے موقع پر کھڑے
ہو کر باادب درود و سلام پیش کرنے کو اپنی نجات کا ذریعہ قرار دیا اور تمام
علماء و مشائخ اور شیوخ طریقت اہلسنت کے نام جنہوں نے اپنی کوششوں
سے گمراہوں کو ہدایت کا راستہ بتایا اور فضل الہی سے سخت دلوں کو موم
کر دیا۔

فہرست کتاب

نمبر شمارہ	عنوان	صفحہ نمبر
1	پہلے اسے پڑھ لیجئے	1
2	بدعت کی حقیقت اور تنگ نظری کا وبال	2
3	غصے کی دو اقسام	3
4	ایک اور غلط سوچ کا نتیجہ	6
5	بدعت کی اقسام	8
6	ایک عجیب واقعہ	8
7	کیا دین اسلام تنگ نظر ہے	10
8	اسلامی اصول اور تصور بدعت	12
9	سیدنا فاروق اعظم ؓ کا عطا کردہ اصول	12
10	وضاحت	18
11	ایک دل سوز واقعہ	19
12	غلط سوچ اور صحابی رسول ﷺ پر الزام (معاذ اللہ)	19
13	سب سے بُری بدعت	21
14	امام شافعی ؒ کا قول	26
15	کیا چاشت کی نماز بدعتِ سیئہ ہے	27
16	پیٹ بھر کے کھانا بدعت ہے	29
17	بدعت کی ایک اور قسم	29
18	دین اسلام کے سنہرے اصول	34
19	مرنے کے بعد لوگوں نے دعا نہیں مانگی	36
20	قرآن اور اسلام کی عظیم وسعتیں	38
21	حلال و حرام کے لیے اصول	39
22	یہودیوں اور عیسائیوں کی سازش	44
23	دورِ حاضر کی اہم ترین ضرورت	45

ایک اہل سنت

اہلیانِ کراچی کی خوش نصیبی:

الحمد للہ عزوجل بہار شریعت مسجد میں جو کہ بہادر آباد چورنگی کے پاس واقع ہے ہر جمعہ کی رات عشاء کی نماز کے تقریباً پون گھنٹے بعد 1½ گھنٹے کیلئے نورِ قرآن نشست ہوتی ہے۔ جہاں پروجیکٹر Projector اسکرین کے ذریعے قرآن پاک کے الفاظ سے خوش نصیب اپنی آنکھوں کو منور کرتے ہیں، ایک ایک لفظ کا ترجمہ پیش کیا جاتا ہے۔ قرآن وحدیث کی روشنی میں تفسیر پیش کی جاتی ہے۔ ان شاء اللہ جب ہم قرآن کا فیض حاصل کریں گے تو نورِ قرآن سے ہم بھی منور ہوں گے اور ہمارے گھر والے بھی منور ہو جائیں گے۔

الحمد للہ! مکمل قرآن پاک کی سی ڈیز اور مختلف عنوانات پر بیانات خصوصاً ”جنتی گھرانہ“، ”گھر کو آگ لگ گئی گھر کے چراغ سے“ کی سی ڈیز اور شرک کی حقیقت پر کتاب اردو اور پشتو زبان میں دستیاب ہیں، ان کو ضرور مطالعہ فرمائیں اور ہماری ویب سائٹ کا ایک بار ضرور وزٹ کیجئے نیز خواتین کیلئے پردے کا خاص انتظام بھی ہوتا ہے۔ آخر میں یہ ہی عاجزانہ درخواست ہے کہ حضور ﷺ، صحابہ کرام اور صالحین سے محبت اور الفت کو برقرار رکھنے کیلئے وقتاً فوقتاً صلوٰۃ الحاجت پڑھ کر اللہ تعالیٰ کے حضور گڑ گڑا کے دعا کریں کہ ”اے اللہ عزوجل میرے ایمان کی حفاظت فرما اور جس طرح آج تیری توفیق اور عطا سے صحابہ کرام اور صالحین علیہم الرضوان کے عقائد و نظریات دل میں بسائے ہوئے ہوں، تیری قدرت کاملہ پر یقین رکھتے ہوئے اولیائے کاملین کی عظمت کے قائل ہوں۔

مجھے انہیں عقائد پر ثابت قدمی نصیب فرما۔
اے پروردگار! میری یہ دعائیں اپنی بارگاہ میں قبول و منظور فرما۔

آمین بجاوالنبی الامین ﷺ

بسم اللہ الرحمن الرحیم
 صلی اللہ تعالیٰ علیہ والہ وسلم
 پہلے اسے پڑھ لیجئے

مسلمان کے لیے سب سے قیمتی سرمایہ اس کا ایمان ہے۔ شیطان ایمان کا دشمن ہے ایمان کو تباہ و برباد کرنے کے لیے شیطان کبھی مسلمانوں کو بے حیائی، حرام ذرائع، نماز میں غفلت اور دیگر گناہوں میں مبتلا کرتا ہے اور کبھی اسلام کے اصولوں سے دور کر کے تنگ نظری کے جال میں پھنسا دیتا ہے۔

وہ کام جنہیں صحابہ کرام علیہم الرضوان، تابعین عظام اور صالحین امت کرتے رہے ان کو انسان بدعت کہنے لگتا ہے۔ تحفظ ایمان کے لیے بدعت کی حقیقت جاننا بے حد ضروری ہے۔ یاد رکھیں! کہ بدعت کی حقیقت نہ سمجھنے کی بناء پر لوگ غلط فہمی کا شکار ہو جاتے ہیں لہذا اس کتاب میں اس حقیقت کو آسان انداز میں واضح کیا گیا ہے اگر آپ اس کتاب کا مکمل مطالعہ فرمائیں تو سیدنا فاروق اعظم ؓ کے عطا کردہ اصول کی روشنی میں بدعت کی حقیقت معلوم ہوگی۔ ان شاء اللہ عزوجل

دعا ہے کہ اللہ تعالیٰ اس کتاب کے فیوض و برکات سے ہمیں مستفیض فرمائے اور اسے عام کرنے کی سعادتیں عطا فرمائے۔

امین بجاہ النبی الامین صلی اللہ علیہ وسلم

بدعت کی حقیقت اور تنگ نظری کا وبال

قرآن و حدیث سیکھنے کا شوق دل میں پیدا ہونا اللہ رب العالمین کا خصوصی کرم ہے
قرآن و حدیث کا علم رکھنے والے اور علم نہ رکھنے والے برابر نہیں ہوتے چنانچہ اللہ رب العالمین
کا ارشاد ہے۔

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (زمر: ۹، پ ۲۳)
ترجمہ: اے نبی آپ فرماد دیجئے جو لوگ جانتے
ہیں اور جو نہیں جانتے کیا وہ برابر ہو سکتے ہیں۔

یعنی دونوں برابر نہیں ہو سکتے کیونکہ جو شخص علم سے دور ہوتا ہے وہ عجیب سوچ
کا حامل ہوتا ہے کسی بھی معاملے میں اپنی ایک رائے قائم کر لیتا ہے حالانکہ اس کی
یہ رائے قرآن و حدیث کے منافی ہوتی ہے۔

مثال

اگر انسان کسی کے متعلق سنے کہ اس نے غصہ کیا، اس کا چہرہ سُرخ ہو گیا یا اس نے
غصہ والا کوئی کام کیا، وغیرہ تو علم کی کمی کی وجہ سے وہ رائے قائم کر لیتا ہے کہ غصہ تو
بُری چیز ہے ”غصہ حرام ہے“ یہ ایک جذباتی شخص ہے اور اسے ایسا نہیں کرنا
چاہیے اور دلیل کے طور پر قرآن پاک کی یہ آیت پیش نظر ہوتی ہے۔

وَالْكَاظِمِينَ الْغَيْظَ وَالْعَافِينَ عَنِ النَّاسِ (ال عمران: ۱۳۴، پ ۴)
ترجمہ: اور غصہ پینے والے اور لوگوں کو معاف
کرنے والے (مشتی ہیں)

یہ حدیث پیش نظر ہوتی ہے کہ

نبی اکرم ﷺ سے کسی نے کہا کہ مجھے نصیحت کیجیے تو آپ ﷺ نے فرمایا کہ
لَا تَغْضَبْ غصہ نہ کیا کر۔

اس آیت اور حدیث پاک کو پیش نظر رکھ کر رائے قائم کر لیتا ہے کہ ”غصہ حرام“ اور
غصہ کرنے والا بُرا ہے وغیرہ۔

حالانکہ قرآن و حدیث کی روشنی میں غصہ کی دو قسمیں ہیں۔

غصے کی دو اقسام

۱: اپنے نفس کی خاطر غصہ کرنا۔

۲: اللہ تعالیٰ اور اس کے رسول ﷺ کی خاطر غصہ کرنا یعنی جذبات میں آنا۔
پہلی قسم یقیناً بُری اور دوسری قسم کا غصہ نہ صرف جائز بلکہ باعثِ عظمت ہے۔
جیسا کہ قرآن کریم کی تفسیر میں فرمایا گیا۔

أَنَّ أَبَا قُحَافَةَ سَبَّ النَّبِيَّ: حضرت ابو بکر صدیق ؓ کے والد ابو قحافہ ایمان لانے

سے قبل انہوں نے حضور ﷺ کی سخت گستاخی اور بے ادبی حضرت ابو بکر صدیق ؓ

کے سامنے کی: فَصَبَّكَ أَبُو بَكْرٍ ابْنُ صَدِّقَةٍ أَفْطَمَ مِنْهَا عَلِيٌّ وَجْهَهُ: تو

حضرت ابو بکر صدیق ؓ انتہائی غصے اور جلال میں آ گئے اور نبی کریم ﷺ کی محبت

میں اپنے والد کو زور سے طمانچہ مارا جس کی وجہ سے ابو قحافہ چہرے کے بل دور جا گرے
ثُمَّ أَتَى النَّبِيَّ ﷺ: پھر ابو بکر صدیق رضی اللہ عنہ نبی اکرم صلی اللہ علیہ وسلم کی خدمت میں
 حاضر ہوئے: **فَذَكَرَ ذَلِكَ لَهُ**: اور انہوں نے حضور اکرم صلی اللہ علیہ وسلم سے یہ واقعہ
 بیان کیا: **فَقَالَ أَوْفَعَلْتَهُ**: حضور اکرم صلی اللہ علیہ وسلم نے دریافت فرمایا۔ کیا آپ
 نے ایسا کیا؟: **لَا تَعُذُ إِلَيْهِ**: آئندہ ایسا نہ کرنا۔ اس موقع پر صدیق اکبر رضی اللہ عنہ نے یوں
 نہیں فرمایا کہ یا رسول اللہ صلی اللہ علیہ وسلم مجھ سے غلطی ہو گئی ہے آپ دعا کریں کہ اللہ مجھے
 بخش دے اور میرے غصہ کی عادت کم کر دے بلکہ حضرت صدیق اکبر رضی اللہ عنہ نے اپنی محبت
 کا اظہار کرتے ہوئے کہا: **وَالَّذِي بَعَثَكَ بِالْحَقِّ نَبِيًّا لَوْ كَانَ السَّيْفُ مِنِّي قَرِيبًا**
لَقَتَلْتُهُ: اس ذات کی قسم جس نے آپ کو حق کے ساتھ نبی بنا کر بھیجا اگر اس وقت میرے
 قریب تلوار ہوتی تو میں ان کو قتل کر دیتا۔ قرآن مجید فرقان حمید نے اس پر کسی ایسی آیت کا
 نزول نہ فرمایا کہ اے ابو بکر رضی اللہ عنہ کیسی بات کر رہے ہو والدین کے سامنے تو اُف کرنا
 منع ہے اور تم قتل کی بات کر رہے ہو نہ رسول اللہ صلی اللہ علیہ وسلم نے ایسا فرمایا کیونکہ ان کا
 غصہ اللہ کی رضا کے لیے تھا، رسول اللہ صلی اللہ علیہ وسلم کی محبت میں تھا اس موقع پر قرآن مجید
 فرقان حمید کی مندرجہ ذیل آیات نازل ہوئیں۔

يَا أَيُّهَا الَّذِينَ آمَنُوا لَا تَتَّبِعُوا هَذِهِ السُّبُلَ وَالْأَسْوَاطَ الَّتِي أَصْنَوْا لِقُلُوبِكُمْ فَلَا يَرَى بَصَرُكُمْ وَلَا يَعْلَمُ جَنَابُ اللَّهِ شَيْئًا مِنْ ذَلِكَ وَلَئِنْ كُنْتُمْ تُحِبُّونَ اللَّهَ فَاتَّبِعُوا أَمْرَهُ وَلَا تَعْلَوْا لَهُ شَيْئًا فَمَا تَعْلَمُونَ

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ
مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ
أَوْ إِخْوَانَهُمْ أَوْ عَشِيرَتَهُمْ ۚ أُولَٰئِكَ كَتَبَ فِي قُلُوبِهِمُ
الْإِيمَانَ وَأَيَّدَهُم بِرُوحِهِ ۖ وَوَعَدَهُمْ جَنَّاتٍ
تَجْرِي مِنْ تَحْتِهَا الْأَنْهَارُ خَالِدِينَ فِيهَا ۚ تَرْضَوْنَ اللَّهَ
عَنْهُمْ وَرَضُوا عَنْهُ ۚ أُولَٰئِكَ حِزْبُ اللَّهِ ۚ أَلَا إِنَّ
حِزْبَ اللَّهِ هُمُ الْمُفْلِحُونَ ﴿٢٨﴾

ترجمہ: تم نہ پاؤ گے ان لوگوں کو جو یقین رکھتے
ہیں اللہ اور آخرت کے دن پر کہ دوستی کریں
ان سے جنہوں نے اللہ اور اس کے رسول کی
مخالفت کی اگرچہ ان کے باپ یا بیٹے یا بھائی یا
کنے والے ہوں یہ ہیں جن کے دلوں میں اللہ
نے ایمان نقش فرما دیا اور اپنی طرف کی روح
سے ان کی مدد کی اور انہیں باغوں میں لے
جائے گا جن کے نیچے نہریں بہیں ان میں ہمیشہ
رہیں گے اللہ ان سے راضی اور وہ اللہ سے راضی یہ
اللہ کی جماعت ہے آگاہ ہو جاؤ بے شک
اللہ ہی کی جماعت کامیاب ہے۔

(المجادلہ: ۲۲، پ ۲۸)

معلوم یہ ہوا کہ ”غصہ“ کا لفظ سنتے ہی کوئی رائے قائم کرنے سے قبل یہ دیکھنا
چاہئے کہ غصہ کس قسم کا ہے۔

اگر غصہ اللہ اور اس کے رسول ﷺ کی محبت میں ہے تو یہ عظیم نیکی ہے چنانچہ سیدنا ابوذر رضی اللہ عنہ
سے روایت ہے کہ **بِإِسْلَامِ أَهْلِ سُنَنِ**

قَالَ رَسُولُ اللَّهِ ﷺ أَفْضَلُ الْأَعْمَالِ الْحُبُّ فِي اللَّهِ وَالْبُغْضُ فِي اللَّهِ
ترجمہ: اعمال میں سے افضل یہ ہے کہ محبت اللہ کی خاطر ہو اور نفرت بھی اللہ کی خاطر ہو

معلوم ہوا کہ محبت و شفقت ہو تو اللہ کے لیے اور نفرت و دُوری ہو تو اللہ کے لئے۔ ہم نے بخوبی جان لیا کہ علم کی کمی اور بات کو مکمل طور پر نا سمجھنے کی وجہ سے انسان کسی لفظ کو سن کر کوئی تاثر قائم کر لے تو لازمی نہیں کہ یہ تاثر درست ہی ہو بلکہ یہ تاثر غلط بھی ہو سکتا ہے جیسا کہ غصہ کے بارے میں مثال سے ہم نے سمجھا، مزید غور کیا جائے تو اس مثال سے ایک اور بات بھی سامنے آئی کہ ”غلط سوچ غلط نظر یہ کو جہنم دیتی ہے“ جیسا کہ غصہ کی اقسام کو نہ سمجھنے والے عام طور پر کہتے ہیں کہ ”غصہ حرام ہے“۔

ایک اور غلط سوچ کا نتیجہ

اسی طرح لفظ بدعت سنتے ہی قرآن و حدیث اور علم دین سے ناواقف شخص یہ تصور قائم کر لیتا ہے کہ ہر بدعت گمراہی ہے رسول اللہ ﷺ کے بعد جو بھی نیا کام ایجاد کیا جائے وہ جہنم میں لے جانے والا ہے۔ حالانکہ اسکی یہ سوچ ہرگز درست نہیں چنانچہ

بخاری شریف کتاب صلوٰۃ التراویح باب فضل من قام رمضان

اس میں یہ حدیث پاک موجود ہے کہ حضرت عمرؓ اپنے دور خلافت میں ایک بار مسجد نبوی شریف میں تشریف لائے تو آپ نے دیکھا کہ لوگ نماز تراویح اپنے اپنے طور پر الگ الگ ادا کر رہے ہیں۔ کیوں کہ اس وقت ایک امام کے پیچھے جمع ہو کر نماز تراویح ادا کرنے کا معمول نہیں تھا اس کی وجہ یہ تھی کہ نبی اکرم ﷺ نے نماز تراویح کی ترغیب دلائی صحابہ کرامؓ نماز تراویح پڑھتے تھے مگر نبی اکرم ﷺ نے تراویح کی جماعت نہیں کروائی

صرف تین دن ایسا ہوا کہ صحابہ کرام رضی اللہ عنہم خود ہی جمع ہو گئے اور انہوں نے حضور اکرم صلی اللہ علیہ وسلم کے پیچھے نماز تراویح جماعت سے ادا کی تیسرے دن حضور اقدس صلی اللہ علیہ وسلم نے منع فرما دیا چنانچہ حضور اکرم صلی اللہ علیہ وسلم کے مبارک دور سے لے کر سیدنا صدیق اکبر رضی اللہ عنہ کے دور تک ایسا کبھی نہ ہوا کہ ایک امام کے پیچھے صحابہ تراویح میں مکمل قرآن پاک ماہ رمضان کے مہینے میں ختم کرتے ہوں لیکن امیر المؤمنین حضرت عمر فاروق رضی اللہ عنہ نے یہ خیال کیا کہ ایسا ہو جائے تو اچھا ہے۔ اب بخاری شریف کی اس حدیث پاک کے مطابق آپ نے حضرت اُبی بن کعب رضی اللہ عنہ کو جو صحابہ رضی اللہ عنہم الرضوان میں بہت بڑے قاری تھے امام مقرر کیا اور تمام صحابہ حضرت اُبی بن کعب رضی اللہ عنہ کے پیچھے ایک ساتھ مل کر نماز تراویح ادا کرتے۔ تو جماعت کا اہتمام کرنا اور ایک امام کے پیچھے پورا رمضان تراویح ادا کرنا یہ ایک ایسا نیا طریقہ تھا جو نہ رسول اللہ صلی اللہ علیہ وسلم نے اپنایا، نہ دور صدیق اکبر رضی اللہ عنہ میں ہوا۔ حضرت عمر رضی اللہ عنہ نے جب صحابہ کرام رضی اللہ عنہم کو ایک امام کے پیچھے تراویح پڑھتے ہوئے دیکھا تو آپ نے جو الفاظ کہے ان الفاظ کو امام بخاری علیہ الرحمہ نے لکھا

:نعم البدعة هذه: ترجمہ: کیا ہی اچھی بدعت ہے

یعنی (یہ ایسی بدعت ہے جو بُری نہیں بلکہ اچھی ہے) اہلسنن و اہلجمہ
سبحان اللہ اس روایت سے یہ بات واضح ہو گئی کہ بدعت کی بھی قسمیں ہیں۔

بدعت کی اقسام

رسول اللہ ﷺ کے زمانہ اقدس کے بعد جو نیا کام کیا جائے اس کی دو قسمیں ہیں۔

۱۔ کوئی اچھا کام کیا ۲۔ کوئی بُرا کام کیا

اگر انسان بدعت کے متعلق معلومات نہ رکھتا ہو تو وہ ہر بدعت کو گمراہی سمجھتا ہے اور ہر نئے معاملے کو بدعت قرار دیتا ہے اور ہر ایک کو بدعتی (گمراہ) کہتا ہے اتنا بھی خیال نہیں کرتا کہ بدعتی تو جہنمی ہوتا ہے۔ افسوس غلط رائے قائم کرنے اور غلط نظریہ اپنانے کی وجہ سے ہر معاملے میں یہ سوال کرتا ہے کیا رسول اللہ ﷺ نے یہ کام کیا؟ اگر نہیں کیا تو یہ بدعت ہے اس سوچ کے نتیجے میں ایسے دل سوز واقعات سامنے آتے ہیں جو ایک مسلمان کے دل کے لیے انتہائی تکلیف کا سبب بنتے ہیں ایسا ہی ایک واقعہ ملاحظہ فرمائیے۔

ایک عجیب واقعہ

ایک بھائی کسی جگہ نماز تراویح کے لیے گئے، دورانِ تراویح امام تلاوت کرتے کرتے آیت سجدہ پر پہنچا اور اس نے سجدہ تلاوت کر دیا وہ مسجد کافی وسیع تھی کچھ لوگ امام کے قریب تھے کچھ دور تھے جب کہ کچھ دوسری منزل میں بھی تھے چنانچہ جو لوگ قریب تھے وہ تو امام کے دیکھا دیکھی سجدے میں چلے گئے مگر دوسرے رکوع میں ہی رہے۔ سجدے

سے فارغ ہو کر امام نے اللہ اکبر کہا تو قریب والے تو دوبارہ کھڑے ہو گئے مگر جو رکوع میں تھے اور **سمع اللہ لمن حمدہ** کا انتظار کر رہے تھے وہ پریشان ہو گئے کہ یہ کیا ہوا اب شریعت کے مسائل نہ جاننے والے تو اور بھی پریشان ہوئے اب کیا کریں چنانچہ لوگ ایک دوسرے کو آوازیں دینے لگے کہ نماز توڑ دو تمہاری نماز ختم ہو گئی، نماز نہیں ہوئی وغیرہ وغیرہ ایک ہنگامہ مچ گیا۔ بہر حال نماز کے بعد امام صاحب کے پاس گئے اور کہا کہ جناب تمام مساجد میں یہ طریقہ کار ہے کہ آیت سجدہ سے پہلے بتا دیا جاتا ہے کہ پہلی یا دوسری رکعت میں سجدہ کیا جائے گا۔ آپ نے اعلان کیوں نہ کیا؟ تو لوگوں کا خیال تھا کہ امام صاحب کہیں گے کہ مجھ سے غلطی ہو گئی یا آئندہ میں اعلان کر دوں گا میری توجہ نہ رہی لیکن انہوں نے بڑی عجیب و غریب بات کہہ دی انہوں نے جواب دیا کہ ”سجدہ تلاوت کا اعلان کرنا بدعت ہے“ حضور اکرم ﷺ اور صحابہ کرام ؓ میں سے کسی نے اعلان نہیں کیا مکہ مکرمہ اور مدینہ منورہ میں بھی اعلان نہیں ہوتا گویا کہنا یہ چاہ رہے تھے کہ جو کام حضور اکرم ﷺ اور صحابہ کرام ؓ نے نہ کیا وہ کام میں کیسے کر سکتا ہوں کیا میرے دل میں امت کی خیر خواہی کا جذبہ نبی اکرم ﷺ اور صحابہ کرام ؓ سے بڑھ کر ہے کہ وہ تو اعلان نہ کریں اور میں اعلان کر کے بدعت کے گناہ عظیم میں مبتلا ہو کر جہنم کا راستہ اختیار کر لوں کیونکہ بدعت تو جہنم تک لے جاتی ہے۔

کیا دین اسلام تنگ نظر ہے

یقیناً ہمارے ذہنوں میں یہ سوال اُبھرتا ہے کہ آج مسلمانوں کی اکثریت سجدہ تلاوت کا اعلان کرتی ہے کیا مسلمانوں کی اکثریت بدعتی ہے اور مزید یہ کہ اعلان نہ کرنے کی وجہ سے بعض مقتدی رکوع میں اور کچھ سجدے میں یہ کون سی سنت ادا ہو رہی ہے خدارا! کچھ غور کریں اسلام اتنا تنگ نظر نہیں کہ اس کے ماننے والے خیر کے مُرتکب ہوں نیکی کریں لوگوں میں ایک اچھائی کا اعلان کریں پھر بھی انہیں بدعتی کہہ کر جہنم کے کنارے پہنچا دیا جائے۔ یاد رکھیے:- اسلام کے اصولوں سے ناواقفیت ہمیں بہت پیچھے کر دے گی اسلام کے اصول اور قواعد کا علم ہونا انتہائی ضروری ہے تاکہ اگر کوئی غیر مسلم اعتراض کرے تو ہم جواب دے سکیں مثال کے طور پر غیر مسلم یہ کہے کہ اے مسلمانوں موجودہ قرآن پاک پر اعراب یعنی زبر زیر پیش لگے ہوئے ہیں لہذا ایسے قرآن پاک میں تلاوت کرنا درست نہیں ہے کیوں کہ ایسے قرآن پاک میں نہ تو صحابہ کرام ؓ نے تلاوت کی نہ ہی حضور اکرم ﷺ کے زمانے میں ایسا قرآن تھا۔ بخاری، مسلم اور دیگر احادیث کی کتابوں کو نہ حضور ﷺ نے پڑھا، نہ صحابہ کرام ؓ کے زمانے میں یہ حدیث کی کتابیں تھیں اور پھر اپنی جہالت کی بناء پر

الْيَوْمَ اكْمَلْتُ لَكُمْ دِينَكُمْ کو جواز بنا کر کہے کہ اے مسلمانو! تمہارا دین تو مکمل ہو گیا۔

مگر تمہارے اضافے ہیں جو ختم ہونے کا نام نہیں لیتے مسجد کے مینار اور محراب، اذان سے پہلے یا بعد درود و سلام کا رواج صحابہ رضی اللہ عنہ اور تابعین کے دور میں نہیں تھا اسی طرح تمہارے بچوں کو چھ کلمے اور ان کے نام سکھائے جاتے ہیں، ایمان مجمل اور ایمان مفصل یاد کروائے جاتے ہیں یہ تمام کام نہ تمہارے نبی سے ثابت ہیں نہ صحابہ رضی اللہ عنہ سے اور اب بالکل نیا کام یہ شروع کیا ہے کہ تراویح سے قبل یا بعد خلاصہ تراویح بیان کیا جاتا ہے۔^۱ تو کیا نبی صلی اللہ علیہ وسلم اور صحابہ رضی اللہ عنہ سے بڑھ کر قرآن پاک کی محبت تمہارے دلوں میں ہے؟ بتائیے غیر مسلموں کے اس اعتراض کا جواب کون دے گا؟ یقیناً اس کے سوال کا جواب وہی دے گا جس نے اسلام کے اصولوں کو جانا اور تنگ نظری کی قید سے آزاد ہوا۔ لہذا ہمیں اپنے دل میں دین اسلام کا جذبہ بیدار کرنا ہوگا اور اس کے لیے اسلام کے اصول و ضوابط کا جاننا انتہائی ضروری ہے تاکہ دین حق کی راہ میں رکاوٹ بننے والوں کا اسلامی اصول کے ذریعے اس طور پر مقابلہ کیا جائے کہ ہم اللہ تعالیٰ کے دین کی سربلندی کا ذریعہ بن جائیں۔ واضح رہے کہ یہود و نصاریٰ اور دیگر کفار اسلام کے اصولوں کو سمجھے بغیر اعتراض کر دیتے ہیں۔

کلام اسلام و اہلسنت

۱۔ اور بعض جگہوں پر تو ہر چار رکعت سے پہلے یا ہر چار رکعت کے بعد خلاصہ تراویح بیان کیا جاتا ہے جیسے قادر یہ لان جیل چورنگی کے پاس رمضان المبارک میں تراویح اس طرح ادا ہوتی ہے کہ ہر چار رکعت سے پہلے ترجمہ اور تفسیر سماعت ہوتی ہے اور پھر جتنا ترجمہ تفسیر بیان ہو جاتی ہے اتنا ہی قرآن چار رکعتوں میں پڑھا جاتا ہے۔

اسلامی اصول اور تصور بدعت

اسلام کا اصول یہ ہے کہ وہ کام اسلام میں ناجائز اور بدعت سیئہ ہے جسے اللہ اور اس کے رسول ﷺ نے اس طور پر منع فرمایا ہو کہ اس کے ثبوت پر کوئی شرعی دلیل قائم نہ ہو اور اس کے کرنے سے سنت مٹ جائے جیسا کہ حدیث شریف میں ہے کہ ما احدث قوم بدعة الا رفع مثلها من السنة یعنی جب کوئی قوم بدعت کرتی ہے تو ان سے سنت مٹ جاتی ہے۔ ا تو بدعت تو سنت کو مٹانے والی ہے اور یہ حرام و ممنوع ہے یہ ایک ایسا کام ہے جو دین کو نقصان پہنچانے والا ہے۔ ان تمام باتوں کا خلاصہ یہ نکلا کہ رسول اللہ ﷺ کے زمانہء اقدس کے بعد جو کام ایجاد کیے گئے ان میں ہم شرعی اصول کو دیکھیں گے اگر وہ نیا کام شرعی اصولوں سے ٹکرا رہا ہے تو وہ بدعت سیئہ ہے ورنہ وہ بدعت حسنہ (یعنی اچھا کام ہے)۔ اس کو سمجھنے کے لئے زمانہ نبوی ﷺ کے بعد کے ایک اہم واقعہ کی طرف توجہ فرمائیں:-

سیدنا فاروق اعظم ؓ کا عطا کردہ اصول

[۱]..... حضرت ابو بکر صدیق ؓ کے دورِ خلافت میں جنگِ یمامہ کے موقع پر سات سو حفاظ صحابہ کرام ؓ کی شہادتیں پر حضرت عمر ؓ نے پریشان ہو کر امیر المؤمنین حضرت ابو بکر صدیق ؓ سے عرض کیا کہ آپ ؓ قرآن پاک کو جمع کرنے کا حکم

دیکھیے اس پر حضرت سیدنا ابوبکر صدیق رضی اللہ عنہ نے فرمایا **كَيْفَ أَفْعَلُ شَيْئًا لَمْ يَفْعَلْهُ رَسُولُ اللَّهِ ﷺ**: میں وہ کام کیسے کر سکتا ہوں جو رسول اللہ صلی اللہ علیہ وسلم نے نہ کیا ہو؟ جواباً حضرت عمر رضی اللہ عنہ نے عرض کی **وَاللَّهِ خَيْرٌ**: اللہ کی قسم یہ خیر کا پہلو ہے یعنی یہ کام شریعت کے خلاف نہیں خیر ہے یہ کام شرعی اصولوں سے ٹکرائے والا نہیں ہے۔ اولاً سیدنا صدیق اکبر رضی اللہ عنہ منع فرماتے رہے مگر سیدنا حضرت عمر فاروق رضی اللہ عنہ انہیں سمجھاتے رہے۔

چنانچہ حضرت سیدنا صدیق اکبر رضی اللہ عنہ فرماتے ہیں کہ: **فَلَمْ يَزَلْ عُمَرُ يُرَافِعُنِي فِيهِ حَتَّى شَرَحَ اللَّهُ لِدَلِيلِكَ صَدْرِي**: حضرت عمر رضی اللہ عنہ مجھے سمجھاتے رہے اور اس کے خیر ہونے پر توجہ دلاتے رہے یہاں تک کہ اللہ نے میرے سینے کو کھول دیا اور: **وَرَأَيْتُ الَّذِي رَأَى عُمَرُ**: حضرت عمر رضی اللہ عنہ کی جو رائے تھی وہی میری رائے ہو گئی چنانچہ ہم دونوں حضرت زید رضی اللہ عنہ کے پاس پہنچے اور قرآن جمع کرنے کے لئے انہیں ذمہ داری دینا چاہی تو انہوں نے بھی یہی کہا **كَيْفَ تَفْعَلَانِ شَيْئًا لَمْ يَفْعَلِ النَّبِيُّ ﷺ**: آپ دونوں وہ کام کیسے کر سکتے ہیں کہ جو نبی صلی اللہ علیہ وسلم نے نہ کیا؟ **فَقَالَ أَبُو بَكْرٍ هُوَ وَاللَّهِ خَيْرٌ**: حضرت ابوبکر صدیق رضی اللہ عنہ نے فرمایا یہ کام اللہ کی قسم خیر ہے (یہ کام شریعت کے خلاف نہیں ہے):

ما قربان جائے میرے آقا صلی اللہ علیہ وسلم کے فرمانِ عالیشان پر کہ آپ صلی اللہ علیہ وسلم نے فرمایا: **إِنَّ اللَّهَ جَعَلَ الْحَقَّ لِسَانَ عُمَرَ وَ قَلْبَهُ**: بیشک اللہ تعالیٰ نے عمر رضی اللہ عنہ کی زبان اور دل پر حق جاری فرما دیا۔

ازل أَرَا جَعُهُ حَتَّى شَرَحَ اللَّهُ صَدْرِي لِذِي شَرْحَهُ صَدْرَ أَبِي بَكْرٍ وَعُمَرَ
 فَقُمْتُ : حضرت زید بن ثابت ؓ فرماتے ہیں کہ میں ان سے سوالات کرتا رہا اور وہ
 جوابات دیتے رہے یہاں تک کہ اللہ تعالیٰ نے جس طرح صدیق اکبر ؓ اور حضرت
 عمر ؓ کے سینے کو کھول دیا تھا اسی طرح میرے سینے کو بھی کھول دیا اور مجھے یہ بات سمجھ
 میں آ گئی اور میں قرآن جمع کرنے پر آمادہ ہو گیا۔

اس حدیث پاک سے یہ معلوم ہوا کہ اسلام تنگ نظری سے پاک اور منزہ ہے
 چنانچہ یہ اصول ہمیشہ مد نظر رکھنا چاہیے کہ
 جو بھی نیا کام خیر القرون کے بعد ایجاد ہوگا اس کا دار و مدار اس کی نوعیت پر ہوگا نہ کہ زمانے پر
 کیونکہ زمانے کا مبارک ہونا کام کے اچھے ہونے پر دلیل نہیں۔ اس اصول کو اس طرح
 سمجھیں کہ حضرت عثمان غنی ؓ کو باغیوں نے چالیس دن تک مکان میں قید رکھ کر ان کا
 کھانا، پینا بند کیا جس کی وجہ سے وہ چالیس دنوں تک بغیر سحری اور افطار کہ روزے دار
 رہے یہاں تک کہ آپ کی مظلومانہ شہادت ہوئی، جھوٹے نبوت کے دعوے دار پیدا
 ہوئے، حضرت علی ؓ کی شہادت ہوئی، کربلا کا خوفناک واقعہ سامنے آیا اور ان واقعات
 کے نتیجے میں سینکڑوں صحابہ کرام ؓ کو شہید کر دیا گیا تو کیا کوئی عقل مند ان سارے
 واقعات کو دور صحابہ ؓ اور تابعین میں ہونے کی وجہ سے اچھا کہہ سکتا ہے؟ ہرگز نہیں
 بلکہ ہر کوئی اس کی مذمت ہی کرے گا۔ اسی طرح قرآن کریم پر اعراب لگائے گئے
 مساجد کو پکا کیا گیا، مساجد میں مینار و گنبد بنوائے گئے یہ تمام امور مذکورہ خیر القرون میں نہ

ہوئے مگر خیر پر مشتمل تھے اس لئے اچھے ہیں۔

چنانچہ جو کام رسول ﷺ نے نہ کیا ہو مگر وہ خیر پر مشتمل ہو تو اس خیر کے نئے کام کو بعد والے سرانجام دے سکتے ہیں، زمانے کا مبارک ہونا کام کے اچھا ہونے پر دلیل نہیں ہے۔ تو یہ بات یاد رکھنی چاہیے کہ کسی بھی نئے کام کا دار و مدار کام کی نوعیت پر موقوف ہے نہ کہ زمانے پر یعنی ہر وہ نیا کام جو خیر اور خوبی پر مشتمل ہو اور شرعی ممانعت نہ ہو تو ایسے کام سے کسی کو نہیں روک سکتے چاہے وہ کسی بھی زمانے میں ایجاد ہو جائے مثلاً اگر اسی زمانے میں کوئی خیر کا کام ایجاد کیا جائے اور شرعاً ممانعت نہ ہو تو اس پر ان شاء اللہ اجر اور ثواب ملے گا جیسا کہ بعض مساجد (خصوصاً بہار شریعت مسجد کراچی) میں یہ معمول ہے کہ مغرب کی نماز کے بعد سورہ سجدہ پارہ ۲۱ میں ہے اور سورہ ملک جو پارہ ۲۹ میں ہے اس کی تلاوت ہوتی ہے اور اس کے فضائل میں سے ایک فضیلت یہ ہے کہ جو رات کو ان سورتوں کو پڑھے اسے عذاب قبر سے محفوظ رکھا جائے گا اور ایک فضیلت یہ بھی ہے کہ اسے شب قدر میں عبادت کی طرح ثواب دیا جائے گا تو بلاشبہ یہ خیر کا کام ہے لہذا جائز اور مستحب ہے۔

اسلام کے اصول سمجھنے والے بھائیو! حضرت عمرؓ کے عطا کردہ اصول کے تحت یہ بات سورج سے زیادہ روشن ہو گئی کہ یہ معیار درست نہیں کہ جو کام صحابہ کرامؓ نے نہ کیا ہو بعد والے سرانجام دیں تو انہیں طنز کی نگاہ سے دیکھا جائے کہ کیا تمہارے دل اللہ کی محبت، قرآن کی محبت اور عشق رسول ﷺ میں زیادہ سرشار ہیں

کہ پہلے لوگوں نے یہ کام نہ کیے اور بعد میں آنے والے زیادہ نیک آئے ہیں جو اس کام کو ایجاد کر رہے ہیں اگر اس حقیقت کو تسلیم نہ کیا تو بڑی خرابی لازم آئے گی سب سے پہلا اعتراض تو حضرت ابو بکر ؓ اور حضرت عمر ؓ ہی پر ہوگا کہ کیا ان کے دل میں قرآن کی محبت زیادہ تھی کہ رسول اللہ ﷺ نے وہ کام نہ کیا اور انہوں نے کیا، حضرت عمر ؓ پر **نعوذ باللہ** یہ اعتراض ہوگا کہ حضرت عمر ؓ نے تراویح کی جماعت کروائی تو کیا رسول اللہ ﷺ اور حضرت صدیق اکبر ؓ سے بڑھ کر ان کے دل میں جماعت کی محبت ہے، اسی طرح قرآن پاک پر زبر، زیر، پیش، لگانے والا شخص حجاج بن یوسف ہے جو بڑا ظالم شخص تھا تو کیا کوئی یہ کہہ سکتا ہے کہ صحابہ کرام ؓ نے تو یہ کام نہیں کیا حجاج بن یوسف نے یہ کام کیا تو کیا حجاج بن یوسف کے دل میں صحابہ کرام ؓ سے زیادہ قرآن کی محبت ہے تو ہم یہ نہیں دیکھیں گے کہ کام کس نے شروع کیا، پہلے لوگوں نے یہ کام کیا یا نہیں بلکہ شریعت کے اصول کے مطابق یہ دیکھا جائے گا کہ یہ کام شریعت کے خلاف ہے یا نہیں اگر شریعت کے خلاف ہے تو جس زمانے میں بھی پایا جائے غلط ہے اور شریعت کے خلاف نہ ہو تو جس زمانے میں وہ پایا جائے وہ اچھا ہے۔ اسی طرح آج کل نماز تراویح کے بعد خلاصہ تراویح بیان کیا جاتا ہے حالانکہ صحابہ کرام ؓ اور تابعین کے زمانے میں یہ رواج نہ تھا تو کیا یہ کہا جائے گا کہ آج کل کے لوگ صحابہ کرام ؓ اور تابعین کرام سے بڑھ کر خدمت قرآن کے جذبے سے سرشار ہیں کہ ان مقدس ہستیوں نے جو کام نہ کیا آج کل کے لوگ یہ کام کر رہے ہیں۔ کسی کے ذہن میں یہ

خیال پیدا ہو کہ صحابہ کرام ؓ نے تراویح کے بعد خلاصہ اس لیے بیان نہیں کیا کہ وہ لوگ عربی تھے اور قرآن کے مفسر تھے سب قرآن کو جانتے تھے قرآن کا ترجمہ صحابہ ؓ نے اس لیے نہیں کیا اور تابعین نے اس کا ترجمہ اس لیے عام نہیں کیا کہ عربی تو ان کی مادری زبان تھی تو یہ بات سمجھ لیجئے کہ صحابہ کرام ؓ اور تابعین کے دور میں کئی ایسے ممالک تھے جو فتح ہو چکے تھے جن کی مادری زبان عربی نہیں تھی مثلاً حضرت عمر ؓ کے دورِ مبارک میں ملکِ روم فتح ہو چکا تھا جس کی زبان رومی تھی ملکِ فارس (ایران) فتح ہو چکا تھا جس کی زبان فارسی تھی اور کئی ممالک فتح ہوئے جن کی مادری زبان عربی نہیں تھی حضرت عمر ؓ نے اپنے دورِ خلافت کے دس سال میں، حضرت عثمان غنی ؓ نے اپنے دورِ خلافت کے بارہ سال میں، حضرت علی ؓ نے اپنے دورِ خلافت کے چار سال میں، حضرت امیر معاویہ ؓ نے اپنے دورِ خلافت کے بیس سالوں میں اور بعد کے تابعین بزرگوں نے قرآن کا ترجمہ عام کرنے کی کوشش نہیں کی تو کیا یہ کہا جاسکتا ہے کہ بعد میں قرآن کا ترجمہ عام کیا گیا اور صحابہ اور تابعین ؓ میں تو یہ عام نہیں ہوا لہذا یہ بدعت ہے جہنم میں لے جانے والا کام ہے ہرگز ایسا نہیں اس لیے کہ قرآن مجید فرقان حمید کا ترجمہ صحابہ کرام ؓ اور تابعین نے عام نہیں کیا تو اسے منع بھی نہیں کیا اور قرآن کا ترجمہ کو شریعت کے اصول سے ٹکراتا بھی نہیں ہے اور شریعت کے خلاف بھی نہیں ہے نیا کام ضرور ہے مگر بدعتِ حسنہ ہے اچھا نیا کام ہے اس سے ہمیں بدعت کی وہی دو قسمیں معلوم ہوتیں۔ (بدعتِ حسنہ اور بدعتِ سیئہ)

وضاحت

یہاں پر یہ بات بھی غور طلب ہے کہ حضرت عمرؓ نے جب سات سو صحابہؓ کی شہادت کو دیکھا کہ وہ سب قرآن کے حفاظ تھے تو آپ حضرت صدیق اکبرؓ کی بارگاہ میں پہنچ گئے اور کہا کہ قرآن پاک کو آپ جمع کریں تو حضرت عمرؓ کے دل میں یہ خیال نہیں آیا کہ قرآن تو یہ فرماتا ہے کہ: **الْيَوْمَ اكْمَلْتُ لَكُمْ دِينَكُمْ**: اے لوگوں تمہارے لیے آج میں نے تمہارا دین مکمل کر دیا جب دین مکمل ہو گیا تو حضور ﷺ کے زمانے کے بعد اب اگر کوئی نیا کام کیا جائے گا تو وہ غلط ہو جائے گا لہذا میں یہ مطالبہ نہ کروں، حضرت عمرؓ نے ایسا نہیں سوچا اس لیے کہ: **الْيَوْمَ اكْمَلْتُ لَكُمْ دِينَكُمْ**: مطلب یہ ہے کہ دین کے اصول اور قوانین مکمل ہو گئے اب کوئی بھی نیا کام ایجاد کیا جائے تو یہ دیکھا جائے گا کہ وہ شریعت اور دین کے اصول کے مطابق ہے یا اس کے مخالف ہے اگر اس کے خلاف ہے، شریعت کے اصولوں سے ٹکراتا ہے تو اسے بدعت سیدہ کہیں گے ورنہ یہ بدعت حسنہ ہے اگر انسان اس تفصیل کو نہ سمجھے تو پھر وہ اچھائی کو بُرائی اور بُرائی کو اچھائی سمجھتا ہے۔ غور فرمائیے نفل نماز پڑھنا ایک اچھی چیز ہے اور نفل نماز سے روکنا ایک بُری چیز ہے لیکن اگر اس معنی کو نہ سمجھا جائے اور بدعت کے مفہوم پر غور نہ کیا جائے تو نتیجہ اس قدر الٹا ہو جاتا ہے اور ایسے ایسے واقعات ہونے لگتے ہیں کہ جب انسان سنتا ہے تو اس کا دل پریشان ہو جاتا ہے۔

ایک دل سوز واقعہ

ایک بھائی مدینہ منورہ میں رہتے ہیں انہوں نے بتایا ایک دن میں ظہر کی نماز کے بعد ریاض الجنۃ میں نوافل ادا کر رہا تھا ہر دو رکعت کے بعد دو اور نفل ادا کرتا پھر دعا کرتا پھر دو رکعت نفل ادا کرتا تو ایک سپاہی ان کے قریب آیا اور ان سے کہنے لگا: **ایش ہذا: یہ تم کیا کر رہے ہو: ہذہ بدعة:** یہ تو بدعت ہے ممنوع ہے، انہوں نے اس سے کہا: **لماذا: کیوں؟** وہ کہنے لگا کیا نبی اکرم ﷺ نے ظہر کی نماز کے بعد دو دو رکعت کر کے نماز نفل پڑھی ہیں؟ اور دعائیں مانگی ہیں؟ لہذا اس موقع پر نفل پڑھنا دعا مانگنا یہ سب بدعت اور حرام ہے اور جہنم میں لے جانے والا کام ہے۔

آپ نے دیکھا انسان جب دین کی صحیح سمجھ نہیں رکھتا تو اچھائی بھی اس کی نظر میں بُرائی ہو جاتی ہے اور بُرائی اچھائی ہو جاتی ہے۔ قرآن مجید فرقان حمید میں ارشاد ہے **وَزَيْنَ لَهُمُ الشَّيْطَانُ أَعْمَالَهُمْ:** ترجمہ: شیطان نے ان کے اعمال کو ان کے لئے مزین کر دیا۔ تو وہ اسے نماز اور دعا سے روکنے کو عین اسلام سمجھ رہا تھا شیطان اسے ورغلا رہا تھا کہ تو تو بدعت سے روکنے والا ہے آگے بڑھا اسے روک دے۔

غلط سوچ اور بددلی رسول ﷺ و اہل اسلام (معاذ اللہ)

حضرت عثمان غنی رضی اللہ عنہ پر جن باغیوں نے حملہ کیا تھا انہوں نے ان پر جو الزام لگائے ان میں سے ایک الزام یہ بھی تھا کہ انہوں نے وہ وہ کام کیے ہیں جو رسول اللہ ﷺ نے

نہیں کیے لہذا حضرت عثمان غنی رضی اللہ عنہ بدعت سیدہ کرنے والے ہیں بدعتی ہیں **نَعُوذُ بِاللّٰهِ**
مَنْ ذٰلِكَ! گمراہی کو انسان ہدایت سمجھ لے اور ہدایت کو گمراہی تو یہی وہ غلط عقیدہ ہے
جو سب سے بری بدعت ہے۔ صحابہ رضی اللہ عنہم اور بزرگان دین رضی اللہ عنہم رسول اللہ صلی اللہ علیہ وسلم کی تعظیم اور
محبت سے سرشار تھے وہ رسول اللہ صلی اللہ علیہ وسلم کی بے ادبی برداشت نہیں کر سکتے تھے وہ ہر
وقت رسول اللہ صلی اللہ علیہ وسلم کی شان بیان کرتے آپ کے مقام اور مرتبے کو بیان کرتے
جب رسول اللہ صلی اللہ علیہ وسلم کا ذکر ان کے سامنے کیا جاتا تو ان کی آنکھوں سے آنسو جاری
ہو جاتے اب اگر کوئی شخص صحابہ کرام رضی اللہ عنہم کے نقش قدم سے ہٹ جائے اور تعظیم
نبی صلی اللہ علیہ وسلم کو بیان نہ کرے بزرگان دین کے نقش قدم سے ہٹ جائے اور
رسول اللہ صلی اللہ علیہ وسلم کی خوبیاں اور آپ کی شان بیان کرنے کے بجائے **مَعَاذَ اللّٰهِ نَعُوذُ بِاللّٰهِ مِنْ**
ذٰلِكَ! رسول اللہ صلی اللہ علیہ وسلم میں عیب تلاش کرے وہ ذات جس کو اللہ نے مخلوق میں بے
عیب پیدا کیا تمام مخلوق میں سب سے افضل بنایا، فرشتوں سے افضل، انبیاء سے افضل،
رسولوں سے افضل اس ذات میں وہ عیب تلاش کرے کیا ایک امتی کو یہ زیب دیتا ہے،
یہی عقیدہ گمراہی کا عقیدہ ہے اور یہی سب سے بڑی بدعت ہے اور ایسا ہی بدعتی یقیناً
جہنمی ہے خود بھی جہنم میں جاتا ہے اور جو اس کی پیروی کرے اسے بھی جہنم میں لے جاتا
ہے۔ صحابہ کرام رضی اللہ عنہم کے زمانہ میں ایک گروہ ایسا تھا کہ جو بہت کثرت سے عبادت کرتا
حضرت عبداللہ ابن عباس رضی اللہ تعالیٰ عنہما فرماتے ہیں: **فَدَخَلْتُ عَلَيْهِمْ نِصْفَ النَّهَارِ**
فَدَخَلْتُ عَلَى قَوْمٍ لَمْ أَرَقُطْ أَشَدَّ مِنْهُمْ اجْتِهَادًا: جِبَاهُهُمْ قُرْحَةٌ مِّنَ الشَّجْوَدِ: یہ لوگ اتنی زیادہ

عبادت کرتے تھے کہ ایسی عبادت کرنے والی قوم میں نے نہیں دیکھی ان کی پیشانیاں سجدوں کی کثرت سے زخمی ہو گئی تھیں لیکن ان لوگوں نے قرآن مجید فرقان حمید کے اصول کو غلط سمجھنے کی وجہ سے صحابہ کرام ؓ پر شرک کا الزام لگا دیا۔

سب سے بُری بدعت

یقیناً سب سے بُری بدعت غلط عقیدہ ہے اور غلطی پر ہونے کے باوجود اپنے آپ کو درست سمجھنا اور مسلمانوں پر شرک اور بدعت کا الزام لگانا ہے جس کی وجہ سے غلط عقیدے کا حامل دین سے بہت دور ہو جاتا ہے۔ صحابہ کرام ؓ تو شرک سے پاک تھے لیکن خارجیوں نے قرآن اور حدیث کو صحیح طور پر نہیں سمجھا اور وہ صحابہ کرام ؓ کو مشرک سمجھنے لگے حالانکہ بخاری شریف کتاب الرقاق حدیث نمبر ۶۴۲۶ کے علاوہ امام بخاری علیہ الرحمہ نے مزید پانچ جگہ پر اس کا ذکر کیا: **وَإِنِّي وَاللَّهِ مَا أَخَافُ عَلَيْكُمْ أَنْ تُشْرِكُوا بَعْدِي**: بیشک اللہ کی قسم مجھے اس بات کا کوئی خوف نہیں کہ تم میرے بعد شرک کرو گے: **وَلَكِنِّي أَخَافُ عَلَيْكُمْ أَنْ تَنَافَسُوا فِيهَا**: ہاں مجھے اس بات کا خوف ضرور ہے کہ تم میرے بعد دنیا کی محبت میں گرفتار ہو جاؤ گے۔ خارجیوں کی تباہی اور بربادی کا سبب یہ تھا کہ انہوں نے دین کی گہرائی کو نہ سمجھا حضرت امام بخاری علیہ الرحمہ بخاری شریف میں ارشاد فرماتے ہیں:

۱۔ اس واقعے کی تفصیل جاننے کے لئے کتاب معیار ہدایت اور کیسٹ شرک کی حقیقت ضرور سماعت کریں (جامع مسجد بہار شریعت بہادر آباد کراچی)

وَكَانَ ابْنُ عُمَرَ يَرَاهُمْ شِرَارَ خَلْقِ اللَّهِ: حضرت عبداللہ بن عمر رضی اللہ عنہما ان لوگوں کو جو صحابہ کرام پر شرک کا الزام لگاتے تھے مخلوق میں سب سے بدتر اور شریر تصور کرتے تھے: وَقَالَ إِنَّهُمْ انْطَلَقُوا إِلَى آيَاتِ نُزُلَتْ فِي الْكُفَّارِ فَجَعَلُوهَا عَلَى الْمُؤْمِنِينَ: یہ وہ بد بخت ہیں کہ جو آیتیں کافروں کے بارے میں نازل ہوئیں وہ مسلمانوں پر چسپاں کرتے ہیں گویا کہ مشرکوں کے بارے میں، بتوں کے بارے میں نازل ہونے والی آیتوں کو وہ صالحین پر چسپاں کرتے ہیں حالانکہ یہ لوگ اس کثرت سے نماز پڑھتے تھے کہ بخاری شریف حدیث نمبر ۶۹۳۱ میں ارشاد ہے: تَحْقِرُونَ صَلَوتَكُمْ مَعَ صَلَوتِهِمْ: کہ نبی اکرم ﷺ نے پہلے ہی خبردار کر دیا کہ جو مسلمانوں پر شرک کا الزام لگائیں گے وہ ایسے لوگ ہوں گے کہ تم اپنی نمازوں کو ان کی نماز کے سامنے حقیر سمجھو گے: يَفْقَرُونَ الْقُرْآنَ لَا يُجَاوِزُ خُلُوقَهُمْ: اور وہ قرآن پڑھیں گے لیکن قرآن ان کے حلق سے نیچے نہیں اترے گا۔ یعنی قرآن کو سمجھتے نہیں ہوں گے مسلمانوں پر شرک اور بدعت کا الزام لگانا یقیناً یہی بہت بڑی بدعت ہے جو مسلمان پر کفر اور شرک کا الزام لگاتا ہے تو یہ کفر اور شرک اس ہی کی طرف لوٹتا ہے۔ تفسیر ابن کثیر میں ہے کہ نبی اکرم ﷺ نے فرمایا کہ ایک شخص قرآن پڑھتا ہوگا قرآن کا اثر اسکے چہرے پر ہوگا اور اسلام کا اثر اس کے چہرے پر ہوگا لیکن وہ اسلام کے نور سے محروم ہو جائے گا صحابہ ؓ نے پوچھا کس وجہ سے؟ ارشاد فرمایا اس لیے کہ وہ اپنے پڑوسی پر شرک کا الزام لگائے گا، صحابہ ؓ نے پوچھا مشرک کون ہوگا؟ فرمایا شرک

کا الزام لگانے والا خود ہی مشرک ہوگا۔ لہذا ہر نئے کام کو برا سمجھ کر گمراہی قرار دینا اصول شرعیہ کو نہ سمجھنا اور مسلمانوں پر بلا وجہ شرک اور بدعت کا الزام لگانا یقیناً یہی بدعت مضمومہ اور بدعت سیدہ ہے صحابہ کرام رضی اللہ عنہم ایسے لوگوں سے کہ جن کے عقائد خراب ہوتے اور وہ بدعتی ہوتے ان سے بہت اجتناب فرماتے حدیث پاک میں ہے ترمذی شریف حدیث نمبر ۱۲۵۲ ابن ماجہ حدیث نمبر ۱۲۵۰ ابوداؤد حدیث نمبر ۴۶۱۳ مشکوٰۃ المصابیح کتاب الایمان باب الایمان بالقدر الفصل الثالث۔

حضرت نافع رضی اللہ عنہ کہتے ہیں کہ ایک شخص حضرت عبداللہ ابن عمر رضی اللہ عنہما کے پاس آیا اور اس نے کہا فلاں شخص آپ کو سلام کہتا ہے آپ نے فرمایا مجھے اس بات کی خبر پہنچی ہے کہ وہ بدعتی ہو گیا ہے اگر واقعی وہ بدعتی ہو گیا ہے تو تم میری طرف سے اسے سلام نہ کہنا کہ میں نے نبی اکرم صلی اللہ علیہ وسلم کو یہ فرماتے ہوئے سنا کہ اس امت میں کچھ لوگ ایسے ہوں گے کہ جو زمین میں دھنسا دیئے جائیں گے ان کے چہرے بگڑ جائیں گے ان پر پتھروں کی بارش ہوگی اور یہ وہ لوگ ہوں گے کہ جو تقدیر کا انکار کرنے والے ہوں گے۔

عن نافع رضي الله تعالى عنه ان رجلا اتى ابن عمر فقال ان فلانا يقرء عليك السلام فقال انه بلغني انه قد احدث فان كان قد احدث فلا تقرءه مني السلام فاني سمعت رسول الله صلی اللہ علیہ وسلم يقول يكون في امتي اوفى هذه الامة خسف ومسخ او قذف في اهل القدر

ندام اسلام و اہل بیت

دیکھا آپ نے کہ جو تقدیر کا انکار کرنے والے بدعتیہ ہیں انہیں حضرت عبداللہ بن عمر رضی اللہ تعالیٰ عنہما نے بدعتی قرار دیا کیونکہ اصل بدعت تو غلط عقیدہ ہے اور ایسے ہی لوگوں کے لیے ارشاد فرمایا گیا ابوداؤد شریف حدیث نمبر 14651 اور یہی حدیث ابن ماجہ اور مسند امام احمد حنبل رضی اللہ تعالیٰ عنہ میں بھی ہے۔

إِنْ مَرَضُوا فَلَا تُعْوِذُهُمْ وَإِنْ مَاتُوا
فَلَا تَشْهَدُوهُمْ

اگر یہ بیمار ہو جائیں تو تم ان کی عیادت نہ کرو
اور اگر وہ مر جائیں تو ان کی نماز جنازہ نہ پڑھو۔

اور ایسے لوگوں کے متعلق فرمایا: مَنْ وَقَرَ صَاحِبَ بَدْعَةٍ فَقَدْ أَعَانَ عَلَى هَدْمِ الْإِسْلَامِ جس نے بدعتی شخص کی تعظیم کی اس نے اسلام کو مٹانے میں تعاون کیا اسلام کو مٹانے کی کوشش کی بخاری شریف حدیث نمبر 12657 اور یہی حدیث مسلم شریف ابوداؤد ابن ماجہ اور مسند امام احمد بن حنبل میں ہے:-

مَنْ أَحْدَثَ فِي أَمْرِنَا هَذَا مَا لَيْسَ مِنْهُ
فَهُوَ رَدٌّ

جس نے کوئی نیا کام یا عقیدہ بنایا ہمارے دین
کے معاملات میں کہ وہ دین میں سے نہ ہو وہ
مردود ہے۔

یہاں پر یہ بات قابل غور ہے کہ: مَنْ أَحْدَثَ کے بعد: فِي أَمْرِنَا هَذَا: فرمایا کہ جو ہمارے دینی معاملات میں کوئی نیا کام کرے یا عقیدہ بنائے: مَا لَيْسَ مِنْهُ: جو دین کے اصول کے مطابق نہ ہو معلوم یہ ہوا کہ جس بدعت کی بُرائی بیان کی جاتی ہے وہ غلط عقائد اور غلط اعمال ہیں کہ جو دین کے اصولوں کے خلاف ہیں اسی طرح مسلم شریف حدیث نمبر ۸۶۷ میں ہے کہ

عن جابر رضی اللہ تعالیٰ عنہ قال قال رسول اللہ ﷺ اما بعد فان خیر الحدیث کتاب اللہ و خیر الہدی ہدی محمد و شر الامور محدثاتها و کل بدعت ضلالة

حضرت جابر رضی اللہ عنہ روایت کرتے ہیں کہ نبی اکرم ﷺ نے ارشاد فرمایا بہترین کلام اللہ کی کتاب ہے اور بہترین رہنمائی رسول اللہ ﷺ کی رہنمائی ہے اور تمام معاملات میں سب سے بری چیز وہ ایسے نئے کام ہیں جو شریعت کے خلاف ہیں اور ہر بدعت گمراہی ہے۔

علامہ نووی علیہ الرحمہ اس حدیث کے تحت ارشاد فرماتے ہیں یہ عام مخصوص ہے یعنی یہاں مراد بدعت سے وہ نیا کام ہے کہ جو شریعت کے خلاف ہو یہاں پر یہ بھی وضاحت ضروری ہے کہ بدعت سیدہ صرف معاملات میں نہیں ہوتی بلکہ عقائد میں بھی ہوتی ہے اور سب سے بُری بدعت غلط عقائد اور غلط نظریات ہیں۔

الحمد للہ شروع میں ایک مثال پیش کی تھی کہ غصہ اچھا بھی ہوتا ہے بُرا بھی ہوتا ہے اسی طرح بدعت یعنی نیا کام اچھا بھی ہوتا ہے اور برا بھی اسی بات کو امام بیہقی امام شافعی علیہما الرحمہ سے روایت کرتے ہیں

ما دم اسلام و اہلسنت

امام شافعی رحمہ اللہ کا قول

آپ فرماتے ہیں

المحدثات من الامور ضربان احدهما
احداث مما يخالف كتاب او سنت او
اثر او اجماع فهذه البدعة الضلالة
البدعة الضلالة والثانية ما احدث من
الخير لا خلاف فيه لو احدث من العلماء
وهذه محدثة غير مذمومة وقد قال عمر
رضي الله تعالى عنه في قيام شهر رمضان
نعمت البدعة هذه يعني انها محدثة
لم تكن واذا كانت ليس فيها رد

معاملات میں نئی چیزیں اور نئے کام دو اقسام پر
ہیں ان میں سے ایک وہ جو کتاب اللہ کے مخالف
ہوں یا رسول اللہ ﷺ کی سنت کے مخالف، صحابہ
کرام رضی اللہ عنہم کے اقوال و اعمال یا اجماع کے
خلاف ہوں تو یہ بدعت ضلالہ ہے یعنی یہ وہ نیا کام
ہے جو گمراہی والا ہے۔ مزید فرماتے ہیں
دوسرا وہ کام جو نیا تو ہو مگر شریعت کے اصولوں کے
عین مطابق ہو تو یہ وہ نیا کام ہے کہ جو بدعت نہیں
ہے بلکہ اچھا ہے۔ حضرت عمر رضی اللہ عنہ نے رمضان
مبارک میں جو تراویح کی جماعت قائم کی اس
کے متعلق آپ نے اسی لیے فرمایا کہ یہ ایک
اچھی بدعت ہے یعنی یہ ایک ایسا کام ہے جو نیا
ہے اس سے پہلے نہیں تھا مگر اس میں کوئی ایسی
بات نہیں کہ جو شریعت کے خلاف ہو لہذا یہ

بہت اہم اسلام

یہ جو تعریف اور بدعت کی دو قسمیں امام شافعی علیہ الرحمہ کے قول کی روشنی میں

بیان کی گئی ہے۔ اسی مفہوم کو کئی علماء محدثین مفسرین اور محققین نے بیان کیا۔ علامہ ابن اثیر

امام جلال الدین سیوطی علیہ الرحمہ جن کے بارے میں منقول ہے کہ آپ نے بیداری میں ۷۵ سے زائد مرتبہ رسول اللہ ﷺ کا ویدار کیا۔ مدرس مکہ مکرمہ علامہ علی قاری، مدرس مدینہ منورہ شیخ عبدالحق دہلوی کہ جنہیں ایک روایت کے مطابق روزانہ خواب میں رسول اللہ ﷺ کی زیارت ہوتی تھی۔ شارح بخاری علامہ ابن حجر اور علامہ عینی، علامہ شامی وغیرہ جیسے بڑے بڑے محدثین نے بدعت کی دو قسمیں بیان کیں صحابہ کرامؓ بھی لفظ بدعت کو دو معنی میں استعمال کرتے تھے جیسا کہ آپ نے حضرت عمرؓ کا فرمان پڑھا کے انہوں نے تراویح کی جماعت کو اچھی بدعت قرار دیا۔

کیا چاشت کی نماز بدعتِ سیئہ ہے؟

اسی طرح مسلم شریف کتاب الحج میں اور بخاری کتاب العمرہ میں حدیث پاک ہے کہ حضرت مجاہد اور حضرت عروہ بن زبیر رضی اللہ تعالیٰ عنہما کہتے کہ ہم مسجد نبوی شریف میں آئے چاشت کی نماز کا وقت تھا دیکھا کہ حضرت عبداللہ بن عمر رضی اللہ تعالیٰ عنہما ٹیک لگا کر جلوہ افروز ہیں۔

وَالنَّاسُ يُصَلُّونَ الصُّبْحَ فِي الْمَسْجِدِ فَسَأَلْنَا عَنْ صَلَاتِهِمْ فَقَالَ بِدْعَةٌ

اور لوگ مسجد نبوی شریف میں چاشت کی نماز ادا کر رہے تھے ہم نے حضرت عبداللہ بن عمر رضی اللہ تعالیٰ عنہما سے اس چاشت کی نماز کے بارے میں پوچھا تو آپ نے فرمایا یہ بدعت ہے۔

حالانکہ چاشت کی نماز تو رسول اللہ ﷺ سے ثابت ہے مگر اس چیز کو آپ نے بدعت اس لئے قرار دیا کہ رسول اللہ ﷺ گھر میں چاشت کی نماز ادا کیا کرتے تھے جبکہ صحابہ اور تابعین مسجد نبوی شریف میں جمع ہو کر نماز چاشت ادا کر رہے تھے چنانچہ مسجد میں جمع ہو کر نماز چاشت کے ادا کرنے کو حضرت عبداللہ بن عمر رضی اللہ تعالیٰ عنہما نے بدعت قرار دیا لیکن اسے بدعت سیئہ نہیں فرمایا ورنہ آپ لوگوں کو اس عمل سے ضرور منع فرماتے۔ شارح بخاری ابن حجر فتح الباری فی شرح بخاری صفحہ نمبر ۵۲ پر اور امام بخاری کے استاد اپنی تصنیف مصنف ابن ابی شیبہ میں حدیث نمبر ۷۷۷۷ میں یہی روایت اس طرح لکھی ہے کہ **بدعة ونعمت البدعة** یعنی فرمایا یہ بدعت ہے لیکن بُری نہیں اچھی بدعت ہے۔ پھر یہ بات واضح ہوئی کہ بدعت کا لفظ دو معنی کے لیے استعمال ہوتا ہے اچھی بدعت کے لیے بھی اور بُری بدعت کے لیے بھی۔ صحابہ کرام رضی اللہ عنہم اور صالحین نے کئی کام ایسے ایجاد کیے جو نبی اکرم ﷺ نے نہیں کیے جیسا کہ حضرت خُبیب رضی اللہ عنہ کو کافروں نے گرفتار کر کے شہید کرنا چاہا تو آپ نے فرمایا کہ میری ایک خواہش ہے کہ مجھے نماز پڑھنے کی اجازت دی جائے آپ کو اجازت دی گئی تو آپ نے دو رکعت نفل ادا کیے اور نفل پڑھنے کے بعد دعا کی اور پھر ان کافروں سے کہا میرا دل تو چاہ رہا تھا کہ طویل نماز پڑھوں لیکن پھر یہ خیال کیا کہ تم یہ مجھو گے کہ میں موت سے ڈر رہا ہوں اس لیے میں نے مختصر پڑھی۔ محدثین نے لکھا کہ شہادت کے وقت دو رکعت نفل پڑھنا نیا کام تھا جو آپ نے ایجاد کیا اور (آپ سے قبل یہ رسول اللہ ﷺ اور دیگر صحابہ کرام رضی اللہ عنہم

سے ثابت نہیں) حضرت امام بخاری علیہ الرحمہ ہر حدیث لکھنے سے پہلے غسل فرماتے اور دو رکعت نفل ادا کرتے حالانکہ صحابہؓ و دیگر بزرگوں اور تابعین نے بھی حدیثیں لکھی ہیں لیکن کوئی حضرت امام بخاری علیہ الرحمہ پر اعتراض نہیں کرتا کہ کیا آپ کے دل میں صحابہؓ سے بڑھ کر حدیث کی محبت ہے کہ حدیث لکھنے کے لیے غسل کریں اور دو رکعت نفل پڑھیں آپ نے یہ نیا کام کہاں سے ایجاد کر لیا تو اس کا جواب بہت آسان ہے کہ یہ نیا کام شریعت کے خلاف نہیں لہذا اس میں کوئی حرج نہیں۔

پیٹ بھر کے کھانا بدعت ہے

امام ابوطالب محمد بن علی مکی علیہ الرحمہ نے قوت القلوب کی دوسری جلد کے صفحہ نمبر 327 پر حضرت عائشہ صدیقہ رضی اللہ تعالیٰ عنہا کا قول لکھا کہ ”حضور اکرم ﷺ کے وصال کے بعد سب سے پہلی بدعت جو ایجاد ہوئی وہ پیٹ بھر کر کھانا ہے“ تو کیا اب جو کوئی پیٹ بھر کر کھانا کھائے اسے ہم گناہگار، بدعتی، جہنمی کہیں گے؟ ہرگز نہیں۔

بدعت کی ایک اور قسم

بعض علماء نے بدعت کی تین اقسام بیان کی ہیں

[۱]..... بدعت حسنہ [۲]..... بدعت سیئہ [۳]..... بدعت مباحہ

بدعت مباحہ: جس کا کرنا نہ کرنا برابر ہو۔

بعض علماء نے بدعت حسنہ کی بھی دو قسمیں کی ہیں [۱] بدعت حسنہ جو واجب ہو جیسے کافروں سے مناظرہ کرنے کے لیے علم کلام کو وضع کرنا اور اس طرح کے دیگر کام... [۲] بدعت حسنہ جو مستحب ہو۔

بدعت سیئہ کی بھی دو قسمیں بیان کی ہیں۔

[۱] وہ بدعت جس کا کرنا حرام ہے۔

[۲] وہ بدعت جس کا کرنا مکروہ ہو۔

ایسا بھی ہو سکتا ہے کہ عمل ایک ہو لیکن دو طریقوں سے کیا جائے اگر بمطابق شریعت کیا جائے تو بدعت حسنہ ہے اور خلاف شرع کیا جائے تو وہ بدعت سیئہ بن جاتا ہے جیسے تبلیغ دین کہ یہ حضور ﷺ سے اور صحابہؓ سے ثابت ہے لیکن تبلیغ دین کے نئے نئے طریقے مثلاً ایک مخصوص تاریخ پر لوگوں کو جمع کرنا جیسا کہ بہار شریعت مسجد کراچی میں ایک پروگرام سردیوں میں شروع ہوتا ہے جو تقریباً ساڑھے چار مہینے تک جاری رہتا ہے فجر کی نماز کے بعد ڈیڑھ گھنٹے کے لیے قرآن کا درس ہوتا ہے ملٹی میڈیا پروجیکٹر کے ذریعے اسکرین پر قرآن پاک کے الفاظ ہوتے ہیں اور ایک ایک لفظ کا ترجمہ اور تفسیر سماعت کی جاتی ہے، لوگ الحمد سے والناس تک پورا قرآن سمجھ کر ختم کرتے ہیں جس کا نام ﴿خوشگوار زندگی﴾ پروگرام رکھا جاتا ہے تو صحابہ کرامؓ اور صالحین سے یہ طریقہ ثابت تو نہیں ہے لیکن چونکہ تبلیغ ثابت ہے اور تبلیغ شرعی اصولوں کے مطابق جس طرح بھی کی جائے وہ بالکل جائز ہے تو موجودہ زمانے میں نئے انداز میں تبلیغ کا کام کرنا یہ بدعت حسنہ ہے۔

اگر اس طرح تبلیغ کی جائے کہ عورتیں بے پردہ بیٹھی ہوں اور ان کے سامنے بیان کیا جا رہا ہو، مرد بھی اس طرح بیٹھے ہوں مردوں عورتوں کے درمیان کوئی پردہ نہ ہو، بیان کرنے والے کے درمیان بھی پردہ نہ ہو، تالیاں بج رہی ہوں اور بار بار ڈھول بجایا جا رہا ہو، موسیقی بجائی جا رہی ہو اور کوئی کہے کہ میں اسلام کی خدمت کر رہا ہوں تو یقیناً یہ خرافات ہیں اور یہ سارے کام بدعت سیئہ ہیں۔

اسی طرح میلاد مصطفیٰ ﷺ کی محفل کا انعقاد کرنا کہ اس میں قرآن کی تلاوت ہو، اللہ تعالیٰ کی حمد بیان کی جائے، مناجات پڑھی جائیں نعتیں پڑھی جائیں، درس قرآن، درس حدیث ہو، رسول اللہ ﷺ کی تعظیم و توقیر، شان و عظمت معجزات و کمالات، سیرت و کردار اور ولادت باسعادت کے وقت ظہور پذیر ہونے والے واقعات کو بیان کیا جائے اور پھر آخر میں دعا و صلوة و سلام ہو یہ پورا عمل یقیناً حضور ﷺ کی تعظیم اور توقیر کے لیے ہے۔ یقیناً رسول اللہ ﷺ کی تعظیم اور توقیر لوگوں کے دلوں میں بڑھانا یہ شریعت کو بہت پسند ہے تو یہ بالکل شریعت کے مطابق ہے یہ انداز اگر نیا بھی ہو تو تب بھی شریعت کے خلاف نہیں لہذا یہ بدعت حسنہ ہے۔

لیکن اگر میلاد کی محفل میں نعتیں اس انداز میں پڑھی جائیں کہ موسیقی کے انداز پر ہوں یا آلات موسیقی کے ساتھ ہوں، عورتیں نعت پڑھنے والی ہوں جن کی آواز نامحرم مردوں تک جا رہی ہو، بجلی کی چوری کی جائے یا اس طرح محفل میلاد منعقد کی جائے کہ زور زور سے اسپیکر پر اس طرح نعتیں پڑھی جائیں کہ بیماروں، بوڑھوں کو

تکلیف ہو تو یہ سارے اعمال غلط اور گناہ ہیں ہم اسے بدعت سیئہ کہیں گے اور ایسی محفل ہم منعقد نہیں کریں گے کہ جس میں گناہ کیے جائیں۔ (ان شاء اللہ)

اسی طرح عرس کا مطلب اللہ والوں کی یاد کرنا اللہ والوں کو ایصالِ ثواب کرنا ایک مخصوص تاریخ پر یہ کام کیا جاتا ہے اور تاریخ کا تعین کرنا یہ بھی شریعت سے ثابت ہے کہ اس تاریخ میں لوگ جمع ہوں اور اللہ کا ذکر کریں، قرآن کی تلاوت کریں، درودِ پاک پڑھیں، دعائیں مانگیں تو اس میں کوئی حرج نہیں ہے اور یہ بدعتِ حسنہ ہے لیکن اگر ہیروئن چرس بھنگ کا کاروبار ہو رہا ہو، میلے لگے ہوئے ہوں، ناچ ہو رہا ہو، عورتوں اور مردوں کا مخلوط انتظام ہو، ڈھول اور باجوں پر خوب اُودھم ہو رہا ہو، مزار پر سجدہ ہو رہا ہو، مزار کے سامنے رقص کیا جا رہا ہو، مزار کا طواف کیا جا رہا ہو یہ سب منع ہیں اور بدعتِ سیئہ ہیں۔

لہذا قانون یہ ہوا کہ زمانہ کا اعتبار نہیں ہے صحابہ کرام، تابعین، تبع تابعین کے زمانہ میں کوئی کام ایجاد ہو یا اس کے بعد ہر وقت یہ دیکھا جائے گا کہ کیا یہ کام شریعت کے اصول کے مطابق ہے یا نہیں، اسی طرح ایجاد کرنے والا وہ نیک شخص ہو یا بدہم اسے نہیں دیکھیں گے بلکہ یہ دیکھیں گے کہ یہ کام شریعت کے مطابق ہے یا نہیں اس فلسفہ کو اس طرح سمجھیں۔

اسلام و اہلسنت

۱۔ رسول اللہ ﷺ نے ان سب سے منع فرمایا اور سجدہ صرف اللہ کی بارگاہ میں کیا جاسکتا ہے اللہ کے علاوہ کسی اور کے لیے سجدہ جائز نہیں ہے۔

جیسا کہ آپ پہلے پڑھ چکے ہیں کہ حجاج بن یوسف بڑا ظالم اور بڑا سفاق شخص تھا یہ بدعتی بھی تھا اور خلاف شرع کام بھی کیا کرتا تھا جس کی وجہ سے اس وقت موجود صحابہ و تابعین ؓ اسے سخت ناپسند کرتے تھے اس وقت نماز جمعہ علاقہ کا گورنر یا بادشاہ ہی پڑھایا کرتا تھا اور اس نے یہ حکم دے رکھا تھا کہ سب لوگ مسجد میں میری اقتداء میں جمعہ کی نماز پڑھیں خلاف ورزی کی صورت میں جان سے مارنے کی دھمکی بھی دے رکھی تھی اور کسی دوسری مسجد میں جمعہ کی نماز کی ادائیگی پر اس نے پابندی عائد کر رکھی تھی۔ جان جانے کے خوف کے سبب صحابہ و تابعین ؓ کو اس وجہ سے بڑی الجھن ہوتی تھی اکثر حضرات گھر میں اور بعض مسجد میں پہلے ہی ظہر کی نماز ادا فرما کر مسجد آتے تھے کیونکہ وہ اس سفاق و بدعتی کی اقتداء میں نماز پڑھنا پسند نہ کرتے تھے مگر مجبوراً مسجد کی حاضری دینی ہوتی تھی۔ لیکن اسی ظالم و جابر اور بدعتی شخص نے جب قرآن پاک کو زبر، زیر، پیش، لگوائے تو صحابہ کرام و تابعین اور بزرگان دین ؓ نے اسے قبول کر لیا کیونکہ وہ خود تو بُرا ضرور تھا مگر اس کا یہ عمل بہت اچھا تھا تو بدعتِ حسنہ کے طور پر انہوں نے اس عمل کو قبول کر لیا۔ اگر دیکھا جائے تو اس کا امت پر بہت بڑا احسان ہے۔

بدعتِ حسنہ اور بدعتِ سیئہ کے بارے میں امام المحدثین شارح بخاری حضرت علامہ ابن حجر عسقلانی علیہ الرحمہ شرعی اصول بیان کرتے ہوئے فرماتے ہیں۔

دین اسلام کے سنہری اصول

اَلْفِعْلُ يَدُلُّ عَلَى الْحَوَازِ وَعَدَمُ الْفِعْلِ لَا يَدُلُّ عَلَى الْمَنْعِ
 رسول اللہ ﷺ یا صحابہ یا بزرگان دین ﷺ نے جو کام کیا یہ اس کام کے جائز ہونے کی دلیل ضرور ہے لیکن اگر انہوں نے کوئی کام نہیں کیا تو یہ کسی کام کے ناجائز ہونے کی دلیل نہیں۔

اسی طرح علامہ ابن حجر عسقلانی فتح الباری شرح بخاری میں بدعتِ حسنہ بدعتِ سیدہ اور بدعتِ مباحہ کی تقسیم اس طرح فرماتے ہیں:-

وَالْبِدْعَةُ اِنْ كَانَتْ مِمَّا تَنْدَرِجُ تَحْتَ مُسْتَحْسِنٍ فَهِيَ حَسَنَةٌ
 اگر کوئی نیا کام کسی ایسی چیز کے نیچے داخل ہو کہ جس کی خوبی شرع سے ثابت ہے تو وہ نیا کام اچھا ہے وہ اچھی بدعت ہے۔

اگر اس کے تحت کوئی کام ہو اور شریعت کے خلاف نہ ہو تو وہ بدعتِ حسنہ ہے جیسے بزرگان دین کی تعظیم، ان کی یاد منانا، رسول اللہ ﷺ کی تعظیم اور توقیر بڑھانے کی کوشش کرنا، تبلیغ دین کرنا، یہ سب شریعت سے ثابت ہیں ان کی خوبی شریعت سے ثابت ہے مزید فرماتے ہیں:-

اِنْ كَانَتْ تَنْدَرِجُ تَحْتَ مُسْتَقْبِحٍ فَهِيَ مُسْتَقْبِحَةٌ
 اور اگر وہ نیا کام کسی ایسی چیز کے نیچے داخل ہو جس کی بُرائی شریعت سے ثابت ہے تو وہ نیا کام بُرا ہے بدعتِ سیدہ ہے۔

جیسے مزار کو سجدہ رکوع طواف کرنا وغیرہ یا ایسی محفل منعقد کرنا کہ جس میں مرد اور عورتوں کا اختلاط ہو میوزیکل آلات کا استعمال کرنا یہ ساری چیزیں ان امور سے ہیں جن کی برائی ثابت ہے تو یہ کام برے ہیں لہذا انہیں بدعتِ سیدہ کہیں گے۔

آخر میں فرمایا۔

وَالَا فَمِنْ قِسْمٍ مَبَاحٍ

اور اگر کوئی کام بدعتِ حسنہ بن رہا ہو نہ بدعتِ سیئہ تو وہ مباح ہوگا۔

اگر کوئی شخص ان اصولوں کو نہ سمجھے بلکہ اس کی یہ ضد ہو کہ رسول اللہ ﷺ کے بعد یا صحابہؓ کے بعد یا تابعین کے بعد جو بھی نیا کام کیا جائے گا وہ بدعتِ سیئہ ہے تو پھر اس کی خدمت میں یہ عرض ہے کہ عید کی نماز کے بعد خطبہ ہوتا ہے خطبے کے بعد پوری دنیا میں ہاتھ اٹھا کر دعا کی جاتی ہے اور وہ دعا مادری زبان میں کی جاتی ہے جیسے پاکستان میں عموماً اردو زبان میں کی جاتی ہے بعض علاقوں میں مختلف زبانوں میں دعا کی جاتی ہے عید کی نماز کے خطبے کے بعد اس طرح دعا کرنا نہ حضور ﷺ سے ثابت ہے نہ صحابہ کرام سے نہ تابعینؓ سے اور نہ ہی تبع تابعین سے لیکن اس کے باوجود پوری دنیا میں یہ کام اکثر مساجد اور عید گاہوں میں کیا جاتا ہے جو لوگ ہر بات پر بدعت بدعت کی رٹ لگاتے ہیں ان سے تعلق رکھنے والے ایک شخص سے پوچھا گیا کہ عید کی نماز میں خطبے کے بعد ہاتھ اٹھا کر مادری زبان میں جو دعا مانگی جاتی ہے کیا یہ حضور ﷺ اور صحابہؓ سے ثابت ہے تو انہوں نے جواب دیا کہ یہ بات تو درست ہے کہ حضور ﷺ صحابہؓ تابعینؓ و ائمہ مجتہدینؒ سے عید کی نماز کے خطبے کے بعد یہ ثابت نہیں ہے لیکن شریعت کا اصول یہ ہے کہ یہ حضرات اگر کوئی عمل نہ کریں تو ان کا نہ کرنا حرام ہونے کی دلیل نہیں پھر انہوں نے دعا کے فضائل اور نماز

کے بعد جو دعا کرنے کی احادیث ہیں وہ بیان کیں اور کہا کہ جب دعا کی اتنی فضیلت ہے اور ہمیں منع بھی نہیں کیا گیا تو پھر دعا کرنے میں کیا حرج ہے لہذا یہ کوئی بُرا نیا کام نہیں۔ دیکھئے جب اپنی بات آتی ہے تو شرعی اصول لے آتے ہیں اور جب رسول اللہ ﷺ کی تعظیم اور اللہ والوں کی محبت کی بات آتی ہے تو شرعی اصول جاننے کے باوجود وہ ان اصولوں کی طرف توجہ نہیں دیتے اور لوگوں کو تعظیم مصطفیٰ ﷺ اور اللہ والوں کی محبت سے دور کرنے کے لیے فوراً فتویٰ لگا دیتے ہیں کہ یہ بدعت ہے اور

كُلُّ بَدْعَةٍ ضَالَّةٌ (ہر بدعت گمراہی ہے)۔

مرنے کے بعد لوگوں نے دعا نہیں مانگی

اللہ تبارک و تعالیٰ قادر ہے وہ قوی ہے جب انسان ایسا کرتا ہے تو اس کا نتیجہ دنیا میں دکھا دیا جاتا ہے کہ اس کی میت موجود ہوتی ہے نماز جنازہ کے بعد لوگ اللہ کے حضور ہاتھ اٹھا کر دعا کرنے کے لیے راضی نہیں ہوتے حالانکہ حدیث پاک میں واضح طور پر ہے۔

عن ابی ہریرۃ رضی اللہ تعالیٰ عنہ قال

قال رسول اللہ ﷺ اذا صلیتم علی

المیت فاخلصوا له الدعاء

ابوداؤد شریف

حضرت ابو ہریرہ رضی اللہ عنہ فرماتے ہیں کہ نبی اکرم ﷺ

نے فرمایا جب تم نماز جنازہ پڑھ کر فارغ ہو جاؤ

تو پھر خالص اس میت کے لیے دعا کرو۔

ہادم اسلام و المسلمین

اور دوسری حدیث پاک میں فرمایا اسے تمہاری دعا کی ضرورت ہوتی ہے، وہ

ایسے ہوتا ہے جیسے کوئی شخص دریا میں ڈوب رہا ہو۔

مصنف ابن ابی شیبہ میں روایت موجود ہے کہ حضرت عمر رضی اللہ عنہ ایک دن نماز جنازہ پڑھنے کے لیے آئے تو نماز جنازہ ختم ہو چکی تھی لوگ دعا کرنے لگے تو حضرت عمر رضی اللہ عنہ نے زور سے پکار کر کہا رک جاؤ میں نماز جنازہ میں تو شریک نہ ہو سکا اب مجھے دعا میں شریک ہونے دو اسی طرح حضرت علی رضی اللہ عنہ کا عمل لکھا کہ آپ نماز جنازہ کے بعد جب میت کے لیے دعا کرتے تو جنازے کے بالکل قریب آ جاتے اسی لیے سنت یہ ہے کہ جنازے کے بعد جب دعا کی جائے تو صفیں توڑ دی جائیں اور جنازے کے قریب آ جائیں اور سب مل کر دعا کریں یہ صحابہ کرام رضی اللہ عنہم کا طریقہ ہے۔

غور فرمائیے! کہ جب انسان اللہ کی محبت اور اس کے رسول صلی اللہ علیہ وسلم کی محبت اور اللہ والوں کی محبت سے دور ہو جاتا ہے تو دنیا میں اللہ کا قہر اس پر کس طرح نازل ہوتا ہے کہ جب وہ اس دنیا سے جاتا ہے تو اللہ کے حضور اس کی مغفرت کے لیے ہاتھ اٹھا کر دعا نہیں کی جاتی اور ایسا کرنے کو لوگ بدعت سمجھتے ہیں یہ اصل میں تنگ نظری ہے اور یہ تنگ نظری کا وبال ہے اسی لیے اس کتاب کا نام

”بدعت کی حقیقت اور تنگ نظری کا وبال“ رکھا گیا یقیناً اسلام کوئی تنگ نظر مذہب نہیں ہے اسلام میں بڑی آسانیاں اور وسعتیں ہیں شریعت کے اصول بیان کر دیئے گئے اب شریعت کے اصول کے مطابق جو نیا کام بھی کیا جائے چاہے کسی دور میں ہو صحیح ہے اور شریعت کے اصول کے خلاف جو کام کیا جائے چاہے کسی دور میں ہو غلط ہے۔

قرآن اور اسلام کی عظیم وسعتیں

قرآن پاک میں اس دین کی وسعتوں کا ذکر ہے چنانچہ سورۃ حج میں ارشاد فرمایا گیا۔

وَمَا جَعَلَ عَلَيْكُمْ فِي الدِّينِ مِنْ حَرَجٍ ۚ
(حج: ۷۸، پ ۱۷)

اور اللہ نے دین کے معاملات میں تم پر کوئی تنگی نہیں رکھی۔

سورۃ بقرہ میں اس طرح ہے:-

يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ
(بقرہ: ۱۸۵، پ ۲)

اللہ تعالیٰ تم پر آسانی کرنا چاہتا ہے تم پر دشواری اور تنگی کرنا نہیں چاہتا۔

سورۃ نساء میں یوں ارشاد ہے:-

يُرِيدُ اللَّهُ أَنْ يُخَفِّفَ عَنْكُمْ (نساء: ۲۸، پ ۵)

اللہ تعالیٰ تم پر آسانی کرنا چاہتا ہے۔

اسلام کا یہ اصول بھی یاد رہے کہ شریعت نے اگر منع نہ کیا ہو تو کسی چیز کو حرام

کہنا اللہ پر جھوٹ باندھنا ہے سورۃ نحل میں ارشاد ہے:-

وَلَا تَقُولُوا الْبَاطِلَ الَّذِي هَذَا حَلَلٌ
وَهَذَا حَرَامٌ لِنَقْتَرِفَ عَلَى اللَّهِ الْكَذِبَ ۚ إِنَّ

تم اپنی مرضی سے اپنی زبانیں چلاتے ہوئے جھوٹ بولتے ہو کہ یہ حلال ہے اور یہ حرام

ہے تاکہ تم اللہ پر جھوٹ باندھو بیشک جو اللہ پر جھوٹ باندھتے ہیں وہ لوگ کامیاب نہیں ہو

سکتے۔

(نحل: ۱۱۶، پ ۱۳)

بِسْمِ اللَّهِ الرَّحْمَنِ الرَّحِيمِ

حلال و حرام کے لیے اصول

یہ اصول بھی یاد رہے کہ شریعت نے جس کام سے منع کیا وہ حرام ہے جس چیز کا حکم دیا وہ حلال ہے اور جس چیز کا ذکر شریعت نے نہیں کیا اسے ہم حرام نہیں کہہ سکتے وہ بھی حلال ہے جائز ہے اور اسے ہمارے لیے معاف رکھا گیا جامع ترمذی ابواب اللباس نبی اکرم ﷺ نے فرمایا:۔

الْحَلَالُ مَا أَحَلَّ اللَّهُ فِي كِتَابِهِ وَالْحَرَامُ مَا حَرَّمَ اللَّهُ فِي كِتَابِهِ وَمَا سَكَتَ عَنْهُ فَهُوَ مِمَّا عَفَا عَنْهُ

حلال وہ ہے جسے اللہ نے اپنی کتاب میں حلال قرار دیا اور حرام وہ ہے جسے اللہ نے اپنی کتاب میں حرام قرار دیا اور جس کے بارے میں ذکر نہ فرمایا تو یہ اس سے ہے جس سے اللہ نے درگزر کیا۔

یعنی تمہارے لیے معاف ہے اگر کرو تو تمہاری مرضی نہ کرو تو تمہاری مرضی اس میں تمہاری گرفت نہیں کی جائے گی علمائے کرام نے قرآن کی آیات اور حدیث مبارکہ سے اصول مرتب کیا اور فرمایا: **فیہ ان الاصل فی الاشیاء الاباحۃ**: مرقات جلد اول صفحہ نمبر ۲۶۳ پر تفسیر کبیر تفسیر بیضاوی تفسیر احمدی فتاویٰ شامی اور دیگر کئی کتابوں میں یہ اصول موجود ہے کہ قاعدہ اصلیہ یہ ہے کہ: **فی نفسہ**: ہر چیز جائز ہے جب تک کہ شریعت حرام قرار نہ دے تو جائز کا ثبوت نہیں مانگا جاتا اگر کوئی ناجائز کہتا ہے تو وہ ثابت کرے کہ اللہ نے کہاں ناجائز قرار دیا رسول اللہ ﷺ نے کہاں اسے حرام قرار دیا۔ چنانچہ قرآن پاک اور حدیث طیبہ میں ناجائز کی فہرست ہے، حرام کی فہرست ہے،

نا پاک کی فہرست ہے، لیکن حلال، جائز اور پاک چیزوں کی فہرست نہیں بیان کی گئی بلکہ بتا دیا گیا کہ جس کا ذکر نہیں کیا گیا وہ حلال، پاک اور جائز ہیں مثلاً قرآن کریم نے جن عورتوں سے نکاح حرام ہے ان کا ذکر کیا چنانچہ سورہ نساء آیت نمبر 23 میں ارشاد فرمایا:۔

حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ
وَأَخَوَاتُكُمْ وَعَشْرَتُكُمْ وَخَالَاتُكُمْ
وَبَنَاتُ الْأَخِ وَبَنَاتُ الْأُخْتِ (نساء: ۲۳، پ ۴)

تم پر تمہاری مائیں حرام کی گئی کہ ان سے نکاح
نہیں ہو سکتا تمہاری بیٹیاں تمہاری بہنیں تمہاری
پھوپھیاں اور تمہاری بھتیجیاں اور تمہاری بھانجیاں

اور دیگر عورتوں کی فہرست بیان کی گئی اور بتایا گیا کہ ان ان عورتوں کیساتھ نکاح نہیں ہو سکتا اور پھر اگلی آیت میں فرمایا:۔

وَأَجَلٌ لَّكُمْ مِمَّا ذَرَأَ ذُلُكُمُ
(نساء: ۲۳، پ ۵)

ان کے علاوہ جو عورتیں ہیں وہ تمہارے لیے
حلال کی گئیں۔

یعنی تم ان سے نکاح کر سکتے ہو قاعدہ معلوم ہوا کہ شریعت کا یہ اصول ہے کہ حرام کا ذکر کیا جاتا ہے اور اس کے علاوہ جتنی چیزیں ہوتی ہیں وہ حلال ہوتی ہیں جائز ہوتی ہیں، اسی طرح یہ اصول بھی سمجھ لیں جو حدیث پاک میں ہے کہ: **مَرَأَةُ الْمُسْلِمُونَ حَسَنٌ فَهُوَ عِنْدَ اللَّهِ حَسَنٌ** جسے صالح مسلمان اچھا سمجھیں تو وہ اللہ کے نزدیک بھی اچھا ہوگا۔ بدعت کی دو اقسام کو مزید سمجھنے کے لیے حضور ﷺ کے فرمان میں مزید غور کیجئے جیسا کہ ترمذی شریف کتاب العلم، نسائی کتاب الزکوٰۃ، ابن ماجہ کتاب مقدمہ اور

مسند امام احمد بن حنبل میں چار جگہ پر اور داری میں کتاب مقدمہ میں دو جگہ پر یہ حدیث پاک موجود ہے کہ نبی کریم ﷺ نے اچھے نئے کام اور بُرے نئے کام کا ذکر کیا اور فرمایا کہ جو بُرا نیا کام ایجاد کرے گا اس کے لیے گناہ ہے اور لوگ جب تک اس پر عمل کرتے رہیں گے اس کے نامہ اعمال میں گناہ لکھا جائے گا اور اچھا نیا کام ایجاد کرنے کے بارے میں آپ نے فرمایا۔

جو اسلام میں اچھا کام ایجاد کرے اور بعد والے اس پر عمل پیرا ہوں تو جتنے اس پر عمل کریں گے انہیں بھی ثواب ہوگا اور جس نے ایجاد کیا عمل کرنے والوں کی مقدار اسے بھی ثواب ملے گا۔

مَنْ سَنَّ فِي الْإِسْلَامِ سُنَّةً حَسَنَةً فَعَمِلَ بِهَا بَعْدَهُ كُتِبَ لَهُ مِثْلُ أَجْرِ مَنْ عَمِلَ بِهَا وَلَا يَنْقُصُ مِنْ أَجُورِهِمْ شَيْءٌ

لہذا اسی اصول کے تحت بزرگانِ دین وہ نئے نئے کام جو شریعت کے اصولوں کے مطابق تھے ایجاد کرتے رہے اور آج تک وہ نئے نئے کام جاری اور ساری ہیں مثلاً صحابہ کرام ؓ کے زمانے میں فارس، روم اور کئی ممالک فتح ہوئے مگر جمعہ کا خطبہ عربی میں ہوتا تھا جمعہ کے خطبے سے پہلے کسی مادری زبان میں کوئی وعظ و تقریر نہیں ہوتی تھی لیکن بعد میں اس نئے کام کو ایجاد کیا گیا اور آج پوری دنیا میں وہ ممالک ہیں کہ جن کی زبان عربی نہیں، عربی میں خطبہ دیتے ہیں اور اس سے پہلے وہ اردو میں یا جو بھی مادری زبان ہو وعظ کرتے ہیں یہ کام نہ حضور ﷺ نے کیا نہ صحابہ ؓ نے کیا لیکن یہ کام نیا

تو ہے مگر اچھا اور شریعت کے اصول کے مطابق ہے لہذا اسے بدعتِ حسنہ کہیں گے اسی طرح بعض جگہوں پر یومِ فرقان منایا جاتا ہے، یومِ غزوہ بدر منایا جاتا ہے اسی طرح یومِ صدیق اکبر، یومِ فاروقِ اعظم، یومِ عثمان، یومِ حیدر، یومِ امیر معاویہؓ منائے جاتے ہیں، کہیں سیرتِ النبی ﷺ کا جلسہ ہوتا ہے، کہیں محفلِ میلادِ مصطفیٰ ﷺ، کہیں محسنِ انسانیت ﷺ کا نفرنس اور کہیں کسی اور نام سے جلسہ اور کہیں کسی نام سے دین کا پروگرام، کہیں نورِ قرآن نشست، کہیں خوشگوار زندگی پروگرام، سال میں ایک مرتبہ ربیع الثانی کے مہینے میں نورِ القرآن کا نفرنس ہوتی ہے کہ جس میں پورے ملک سے علماء اور مشائخ تشریف لاتے ہیں، مقصد یہ ہوتا ہے کہ مسلمانوں میں قرآن سمجھنے کا ذوق اور شوق پیدا ہو تو یہ سارے کام نئے ہیں اس انداز میں دین کا کام کرنا، اس انداز میں یوم منانا، اس انداز میں وعظ کرنا رسول اللہ ﷺ سے یا صحابہ کرامؓ سے ثابت نہیں مگر چونکہ یہ شریعت کے خلاف بھی نہیں اور رسول اللہ ﷺ اور صحابہؓ نے منع بھی نہیں کیا لہذا یہ بالکل درست ہے۔ سال میں ایک ایسا اجتماع بھی آتا ہے جو بالکل مخصوص تاریخ میں ہوتا ہے اور پوری دنیا سے لوگوں کو جمع کیا جاتا ہے بتائے صحابہ کرامؓ نے تابعین نے بزرگانِ دین نے حج کے علاوہ کوئی سالانہ اجتماع کیا؟ کیا صحابہؓ سے بڑھ کر ہمارے دل میں مین کی ٹپ ہے اسی طرح سیرتِ النبی ﷺ کا نفرنس کے بڑے جلسے ربیع الاول کے مہینے میں ہوتے ہیں اگر کوئی Message بنالے اور کہہ کہ اے یومِ صدیق، یومِ فاروق، یومِ عثمان، یومِ حیدرؓ منانے والو، اے یومِ

فرقان منانے والو، اے جمعہ کے خطبے سے پہلے اردو یا دیگر مادری زبان میں وعظ کرنے والو، اے سال میں ایک سالانہ اجتماع کرنے والو یا بارہ ربیع الاول کے لیے سیرت النبی ﷺ کا نفرنس کرنے والو یہ بتاؤ کہ حضور ﷺ کے زمانے میں ۶۳ مرتبہ ربیع الاول آیا اور صدیق اکبر ﷺ کے دور خلافت میں ۲ مرتبہ ربیع الاول آیا، فاروق اعظم ﷺ کے دور خلافت میں ۱۰ مرتبہ ربیع الاول آیا، حضرت عثمان غنی ﷺ کے دور میں ۱۲ مرتبہ ربیع الاول آیا، حضرت علی ﷺ کے دور میں ۴ مرتبہ، حضرت امیر معاویہ ﷺ کے دور میں ۲۰ مرتبہ تو اسی طرح دیگر صحابہ کرام ﷺ کے نام یاد ہوں مثلاً بدر کے ۳۱۳ صحابہ ﷺ کے نام ہر ہر نام کے آگے ہم یہ کہہ دیں کہ کیا انہوں نے یہ کام کیا، تو جب انہوں نے یہ کام نہیں کیا تو کیا رسول اللہ ﷺ کی محبت، سیرت النبی ﷺ کی محبت، دین کی محبت، صدیق اکبر ﷺ کی محبت، یوم فرقان کی محبت، دین کی تبلیغ کا جذبہ تم میں زیادہ ہے یا ان لوگوں میں زیادہ تھا تو یہ باتیں ہرگز مناسب نہیں ایسی باتیں ایسا ہی شخص کرے گا جس نے دین کے اصولوں کو سمجھا ہی نہیں یہاں یہ مقصد بھی نہیں کہ کوئی Message شروع کر دے کہ ان چیزوں کی ضرورت نہیں ہے کہ درس قرآن عام ہو جائے لوگ اللہ کی طرف رجوع کریں

ہم اللہ کی طرف رجوع کریں
واہلسنت

یہودیوں اور عیسائیوں کی سازش

یہودیوں اور عیسائیوں نے مسلمانوں کے ذہنوں میں بدعت کے بارے میں غلط تصورات قائم کر دیئے ہیں تو مجبوراً اس موضوع پر قلم اٹھانا پڑا اور نہ وقت کی ضرورت یہ ہے کہ مسلمانوں کو دین کے قریب کیا جائے یہود و نصاریٰ کے خلاف انہیں تیار کیا جائے دشمنانِ اسلام کے خلاف ان کو مضبوط کیا جائے تہجد کے فضائل بیان ہوں، نماز نہ پڑھنے کے نقصانات بیان ہوں اور اس میں کون سی چیزیں رکاوٹ ہیں ان کا بیان ہو۔ ہم موت سے غافل کیوں ہیں؟ آج مسلمانوں میں بے راہ روی کیوں ہے؟ آپس میں دشمنیاں کیوں پائی جاتی ہیں؟ نفرتیں کیوں پائی جاتیں ہیں؟ بڑوں کا ادب کیوں نہیں؟ چھوٹوں پر شفقت کیوں نہیں؟ پڑوسیوں کے حقوق کیوں نہیں ادا کیے جاتے؟ لوگوں کی اصلاح کی ضرورت ہے یہ مختصر سی زندگی قول اور فعل کے تضاد سے کب پاک ہوگی تو ضرورت اس بات کی ہے کہ ان موضوعات پر بیانات ہوں اور مسلمانوں کو دشمنانِ اسلام کے خلاف تیار کیا جائے ہم نمازوں کی پابندی کریں، کثرت سے درودِ پاک پڑھیں اتنی کثرت سے پڑھیں کہ کسی کہنے والے نے کہا اگر تم رسول اللہ ﷺ پر کثرت سے درودِ پاک پڑھو گے تو درودِ والے آقا ﷺ تم سے پیار فرمائیں گے اور روایت میں آیا کہ حضرت حذیفہ رضی اللہ عنہ فرماتے ہیں کہ جو کثرت سے درودِ پاک پڑھتا ہے تو اس کی برکتیں درودِ پڑھنے والے کو بھی ملتی ہیں اس کی اولاد کو بھی ملتی ہیں اور اولاد کی اولاد تک یہ برکتیں جاری رہتی ہیں۔ روایت میں اس طرح بھی ہے کہ آسمان سے بلائیں نازل ہوتی ہیں لیکن جس گھر میں درود و سلام پڑھا جاتا ہے اس گھر میں بلائیں نازل نہیں ہوتی جب ہم کثرت سے درودِ پاک پڑھیں گے تو ان شاء اللہ ساری

الْجَنِّینَ دُورَ هُوَ جَانِّیْنَ گِی اور شرعی اصول بھی سمجھ میں آجائیں گے اور ہمارا دل رسول اللہ ﷺ کی محبت سے روشن و منور ہو جائے گا۔^۱

دورِ حاضر کی اہم ترین ضرورت

اس کے علاوہ آج کے دور میں ضرورت اس بات کی ہے کہ مسلمانوں میں قرآن کی تعلیم کو عام کیا جائے، الحمد سے والناس تک مسلمان ترجمہ سنیں، تفسیر سماعت کریں اپنی زندگی کا محاسبہ کریں، مسلمانوں میں جو بُرائیاں ہیں وہ قرآن کی برکتوں سے دور ہو جائیں۔ الحمد للہ صرف ۲ سی ڈیز پر مشتمل پورے قرآن کا ترجمہ و تفسیر آسان انداز میں موجود ہے ان سی ڈیز کو بہار شریعت مسجد بہادر آباد کراچی سے حاصل کر سکتے ہیں اور ایک عاجزانہ مشورہ یہ ہے اگر ہو سکے تو اپنے گھر والوں کو روزانہ ۲۰ سے ۲۵ منٹ کے لیے جمع کریں اور یہ ترجمہ اور تفسیر کی سی ڈیز لگا دیں اور تمام افراد قرآن پاک کھول کر اس سی ڈیز کو سماعت کریں کیوں کہ قرآن کی تلاوت

۱۔ ایک کیسٹ آپ بہار شریعت مسجد بہادر آباد کراچی سے ضرور حاصل کریں جس کا عنوان ہے ”آپ کا گھر انہ جنتی ہو سکتا ہے“ اس کیسٹ میں درود و سلام کے فضائل بیان کیے گئے ہیں اور ایسے ایسے فضائل ہیں کہ ان شاء اللہ آپ گھر والوں کو جمع کر کے سنائیں گے تو گھر کا ہر فرد تمام کا پابند ہو جائے گا، درود و سلام کی کثرت کرنے والا ہو جائے گا اور پھر ان شاء اللہ ہمارا گھر انہ جنتی گھر بن جائے گا اے کریم مالک! میں خود بھی اس کیسٹ کو سننے اور دوسروں کو ترغیب دینے کی توفیق عطا فرما۔ اور اس بیان کو آپ www.noorequran.org سے ڈاؤن لوڈ بھی کر سکتے ہیں۔

بھی عبادت، دیکھنا بھی عبادت اور چھونا بھی عبادت ہے، ان شاء اللہ اس کی برکتیں آپ دیکھیں گے کہ گھر میں کتنا بڑا انقلاب آئے گا، محبتیں عام ہو جائیں گی، بڑوں کا ادب ہوگا، چھوٹوں پر شفقتیں ہوں گی، بُرائیاں ختم ہو جائیں گی۔ کتاب کے آخر میں یہی التجا ہے کہ آپ دو رکعت نفل صلوٰۃ الحاجات ادا فرمائیں اور اس کے بعد یہ دعا کریں کہ اللہ تعالیٰ ہمارا ایمان محفوظ رکھے کیونکہ اگر خاتمہ ایمان پر ہوا تو ان شاء اللہ دونوں جہاں سنور جائیں گے اور اگر مرتے وقت کسی کا ایمان سلب کر لیا گیا تو اس کی ساری عبادت اس کے منہ پر ماردی جائے گی اور جس کا خاتمہ کفر پر ہوا وہ ہمیشہ ہمیشہ جہنم میں جلتا رہے گا۔

دعا

اللہ تعالیٰ ہمیں اپنی بقیہ زندگی اپنے اور اپنے رسول ﷺ کے حکم کے مطابق گزارنے کی توفیق عطا فرمائے۔

امین بجاہ النبی الامین ﷺ

ہم اہل اسلام و اہل سنت

میٹرک پاس ہونہار طلباء کیلئے سنہری موقع (Golden Chance)

★ پرسکون تعلیمی ماحول جدید سہولیات سے مزین ہاسٹل
★ ایئر کنڈیشنڈ کلاس رومز

نشستیں
انتہائی محدود

8 سالہ پروگرام
مکمل عالم کورس (درسی نظامی) بمعہ M.B.A Finance

مقام
نور محمد اہل اسلام کالج، گلشن معمار، کراچی
مورخہ 18 مئی 2011ء بروز بدھ

انٹرویو ٹیسٹ

فارم کا اجراء

مورخہ 5, 12, 19, 26 جون 2011ء

انٹرویو ٹیسٹ شیڈول

نوٹ: انتظامیہ جن طلباء کے فارم منتخب کرے انہیں کو انٹرویو میں شامل کیا جائیگا بغیر دعوت زحمت نہ فرمائیں۔